
पर्वनवाच्या निमतान 


'मोनी व्यथा हें म्हर्जे साहित्यिक जिणेतले पयले प्रकाशीत पुस्तक. 
ही एक नवलिका. जाग प्रकाशनान ती प्रसिध्द केली. म्हर्जे पयलें पुस्तक 
कशें प्रकाशकान मागून छापले. केदी मोटी उमेद? नव्या साहित्यिकांची 
पुस्तकां आपूण जावन काडटां अशे प्रकाशक केन्नाच म्हणनात. अशा वेळार 
जागाच्या रवीन्द्रबाबांनी म्हाका तुजे हें लघु नवलकाणयेचे पुस्तक जाग 
काडूंक सोदता अशे सांगले. आनी म्हाकां भोव उमेद जाली. तें छापून 
आयले जाग दिवाळी अंकांत आनी उपरांत रोकडेंच तें पुस्तक रूपान आयले. 
रोकडेंच रवीन्द्रबाबांन म्हाका सांगळे की फुडल्या दिवाळी .अंकाक दुसरी 
कादंबरी बरय. रोकडेंच पुस्तक काडुया. आनी हांव शिटकावलों. तेवेळार 
कोंकणींत कविताच चड जाता. आतां गद्य जावपाची गरज आसा आनी 
कादबऱ्यांची गरज आसा. ही खबर १९७५/७६ च्या काळातली. हावें त्या 
काळार कविताच चड बर॒यल्ली. आनी गद्य तुरळक. आनी कविता म्हाका 
भावताली. कवितेत हांव रमतालों. कवितेत रमतालों म्हणचे परस हांव 
जीवनात रमतालों . आनी त्या जिवितांत जे खीण मनाक कोमरेवन वयताले 
तांच्यो कविता जाताल्यो. असल्या खिणाच्या मागार हांव सातत्यान 
आसतालो. ह्यो कविता म्हाकांय आवडटाल्यो आनी कांय बुजुर्ग लोकांक 


आवडटाल्यो. आनी ताका लागून हांव कविता हेंच म्हज्या जिविताचें ध्येय 
म्हण जगतालों. त्याच जीवनाचो एक असोच भाग गद्यांत रूपान्तर जालो 
आनी मोनी व्यथेच्या रूपांत व्यक्त जालो. 

“मोनी व्यथा' जरी पळोवपाक गद्यशी दिसता तरी तिचो आत्मो 
काव्याचोच उल्लो. तिच्या काव्यात्म सभावाक लागून ती बर्‍याच लोकांच्या 
काळजांत तेन्ना रिगली. बऱ्याच लोकांनी म्हाकां ती वाचून तांच्यो जाल्ल्यो 
प्रतिक्रिया सांगल्यो. तांतली पात्रा आमच्या सामकारूच उलयता काय किते 
असो भास जाता अशें म्हाकां म्हज्या ह्या वाचकांनी सांगलें. म्हाकां बरें 
दिसतालें. ते काळार हावे सोल्झिनित्साच्यो कांय प्रोज पोएम्स वाचलेल्यो. 
TEST मनांतल्या कवितानी काव्यात्म कादंबरिका साकारून दिल्ली. बरोवंक 
जाय आसलें. सामकें निखळ गद्य. पूण काव्यात्म जावन तें गद्य आयल्लें. 
हांव कांयच करूंक शकनासलों. त्या काळार पु.शि. रेग्यांची सावित्रीय 
वाचून जाल्ली आनी शिवलीलेंतल्या महानंदेचें आख्यानूय आयकून आनी 
वाचून जाल्ले. दी वुमन ऑफ रोम ही आल्बर्ट मोरावियाची कादबरीय 
मनार छाप मारून गेल्ली. पूण म्हज्या मुखार सरत वयताले तें जिवीत एका 
वेगळ्याच अर्थान आरूळत वयताले. तरळ अशे जिवीत. adds आमी 
ह्या संवसारांत येतातूच कित्याक? आनी हांगासल्ल्या जगपाचो अर्थच किते? 
हे प्रश्‍न मनांत मोड़ाच्यो वसाडी घेवन येताले. कोणाचकड़े ताचें उत्तर 
मेळनासले. सैम आनी मनशां मदले नातें मनाक एक वेगळीच हुरहूर लावन 
FANS. एका वेगळ्याच आनंदशिल्पांतल्या सर्गांत पावयतालें. जें सामके 
खरें आसले. म्हज्यापुरतें तर नितांत खरें आसले. त्या हुंकाराचें चित्र काडचें 
दिसले आनी तें हाव काडीत गेलों. 

ते हावें पाळ्यांत बरयले ना. म्हणचे मुद्दाम बरयलें ना अशें न्हय. हांव 
म्हजे आतेगेर साळपें म्हणटा थंय कांदोळे लागींच्या गांवांत Nest. सुटये 
दिसांनी. दोन तीन दीस रावलों. पयले दिसा म्हज्या एका इश्टावांगडा 
कळगुटे गेल्लो वेळेर. थंय बसून आमी खूब गजाली केल्यो. तरण्याट्यांच्यो 
गजाली. मोगाच्या आवरणांतल्यो गजाली. मनशाच्या मनावयल्यो साली 


भिरकटावन मारून ताच्या मनाच्या गाभाच्यांत देंवल्ल्यो गजाली. उलयतां 
उलयतां आमी आमच्या भोंवतणीच्या जिविताचेर उलयत गेले. हांव ताका 
कांय गजाली सांगत गेलों आनी आमी उठले तेन्ना तो म्हणपाक लागलो, हें 
जें हांव ताका सांगतालों तें सामकें जिते जागते कादंबरेवरी. बरे राती आमी 
घरा आयले. हांव जेवलो आनी आतेक सांगले की म्हाका पेपर दी म्हण. 
तिणे म्हाका एक रितो लांब कादेन दिलो आनी हांवें बरोवंक सुरू केलें. 
दोन ते अडेज दिसां भितर मोनी व्यथा' बरोवन जाली. म्हाका 
बरोवप मानवल्लें. हांवें म्हज्या सगळ्या इश्टांक ती कादंबरीका वाचून 
दाखयली. प्रकाश पाडगांवकार, शंकर परूळकार, दिगंबर शिंगबाळ. त्याच 
काळांत पुंडलीक नायकाची 'बांबर' बरोवन जाल्ली. दामोदर मावज्याची 
'सूड' आयिल्ली, आनी अरूण शिंगबाळाची 'जायू'य आयल्ली. तो काळ 
लघुनवलिकांचो काळ आसलो म्हटल्यार मात्तूय अतिताय जावंची ना. 
जिविताच्या वेगवेगळ्या आगांचें दर्शन घडोवपी ह्यो त्या वेळावयल्यो 
लघुनवलिका. तशेंच त्या लेखकाल्या दृश्टिकोणाचें दर्शनूय त्यो नवलिका 
दिताल्यो. ह्या लघुकादंबऱयानी आयल्लो गौयचो परिसर आनी गोंयची 
PPA जातूत आगळेपण आसा ताचेंच दर्शन ह्यो लघुनवलिको दिताल्यो. 
पूण हांव दुसर्‍या पुस्तकांच्या मोगांत पडलो ना. म्हाकां म्हजे कवितेचे 
संकलन बेगीन आयल्लें जाय आसले आनी तें १९७९ च्या जानेरांत आयले. 
ते पयलीं म्हाका “मोनी व्यथे' खातीर गोवा कला अकादमीचो खाशेलो 
साहित्य पुरस्कार मेळळो. हो पुरस्कार घेवपाक हांव पावलों ना कारण तेच 
वेळार साहित्य अकादमीन आयोजित केल्ल्या कविता शिबिरांत भाग 
घेवपाखातीर मुंबय गेल्लो. हो पुरस्कार पयलेच पावट मेळटालो आनी तो 
हाव घेवंक पावलोंना. तो म्हज्या बापायन घेतलेलो . काळ म्हाका म्हणटालो, 
किते जालें पयलो पुरस्कार जाल्यार! ह्या पुरस्कारांनी बी तुकां qaqa 
रावपाची गरज ना. पुरस्कार येतले आनी वेतले. तुजे काम बरोवपाचें. तू 
वच मुंबय. थंय तुजे खातीर वेगवेगळे ata पुरस्कार रावतात. पुरस्कार 
किते एकेच तरेचे आसना आनी खर्‍यांनीच सांगतां थय अनेक पुरस्कार 


मेळ्ळे. ह्या काळान म्हाका आपाप अलिप्त जावपाक शिकयलो. हांवें 
म्हज्या एका बुजूर्ग लेखक कवीक ही गजाल सांगली जाल्यार ताका ती हांव 
फिलोजोफी सांगताशें दिसले. म्हर्जे प्रामाणिकपण ह्या दिसपांतलें ताका 
समजलेच ना म्हटल्यार जाता. आसू. 

मोनी व्यथेन जायतें शिकप दिलें. मोनी व्यथेचें प्रकाशन वास्को 
जाल्ले. वयर माचयेर एक कोंकणी कार्यक्रम चलतालो आनी हांव सकल 
बसून तो कार्यक्रम पळयतालों. हांव सगळ्यांत फाटल्या बाकार बसून तो 
कार्यक्रम पळयतालों. सगळें तिरायतपणान चल्लेले. जाग प्रकाशनाचे पुस्तक. 
‘am’ हें उतर म्हणटालें, ह्या संवसारांत आयला, जागो जा. कितल्याशाच 
गजालिच्या निद्रिस्तपणांतल्यान जागो जा. 

मदल्या काळांत हांवें कादंबरी बरयली ना. दिसतालें बरोंवची. जाली 
ना. २००२ हांवें रिटायरमेंट घेतलो आनी ala कादंबरी बरोवंक घेतली. 
आनी ती पुराय जाली. विशय आयलो एका भुरग्याचो. बापूय नासलेल्या 
भुरम्याचो. पूण ताची आवय काम करताली. गोंयच्या स्वातंत्र्या उपरांतचो 
काळ. गोंयच्या स्वातंत्र्यापयलीं शिक्षणाची अवस्था खूब अस्कत आसली. 
गोंयांत शिक्षणाचो प्रसार खर्‍या अर्थान जालो तो पुर्तुगेज गेल्या उपरांत. 
गोंयच्या सामान्य मनशामदीं शिकपाची Sat जागली. आनी ताणें मन 
लावन गिन्यानाचो उत्सव जगपाचें थारायलें. सर्वसाधारणपणान मनशाच्या 
जिवनांत कितें मोठ्ठे अवाढव्य बदल जाता अशें ना. पूण मनाच्या ATA 
ते जाता आनी सामान्य मनशांत तें सामान्यपणान मुखार येता. ताच्यांत 
खयच्याच TASS प्रदर्शन मांडपा इतली जाग येवंक ना. पूण ताच्यांतले 
उत्फर्के संवेदनेन. चिप्प भल्लेले आसात. एके सादे जिणेतल्यान एका 
असामान्याच्या अवस्थेपर्यंत समाजमनाचो भाग असो मुखार सरता ताचें 
सहज चित्रण ही नवलकाणी करता. हे सगळें घडटना ताच्या जिवितात ज्यो 
घटना संथपणान कशो मुखार सरतात आनी तो कशेतरेन आपल्या मनांतले 
विचार आचारात हाड़टा ताचें चित्र आकार घेत गेलें. हया गोंयच्या 
स्वातत्र्यकाळा उपरांतच्या काळाचे चित्रण मुद्दाम करून साहित्य शिल्पाचो 


बारकायेन सादर करपाचो प्रयत्न मुद्दाम टाळळा आनी जिवनाच्या 
सहजपणांतल्यान ती मुखार कशी aq येतली हें नदरेंत धल्लां. गोंयच्या 
स्वातंत्र्या उपरांत जो शैक्षणीक काळ आयलो त्या काळांत जायत्या भुरग्यांनी 
आपले पयलींचे अशिक्षित जिणेक नवीं वळणां दिवन जिवितांत ध्येय 
आनी जाणविकाय मेळोवपाक घेतलेले कश्ट जाणवता आनी त्या कश्टांक 
Todd फळूय आमकां पळोवंक गावता. किशोर वयांतल्या भुरग्याची 
काणी म॒खार वयता. किशोर जीण हो मात हे नवलिकेचो विशय न्हय. 
शिक्षण होच हे नवलिकेचो विशय. गिन्यान घेवप होच हे नवलिकेचो 
हावेस. .आनी तें कोणेय सामान्य मनशान लेगीत घेवन आपलें नशीब 
आजमावपाचें नातर तें ASAT आसता होच हे नवलिकेचो मतितार्थ. 
आयच्या काळांत शिकप आनी ताचें टेकनीक खूब मुखार गेलां. 
गिन्यानाचे नवे नवे प्रकार आनी ते जाणां जावपाची गरज आनी ताचो 
जिवितांत वेगवेगळो फायदो घेवपाची गरज वाडपाक लागल्या. फकत दोतोर, 
इंजिनेर वा आदोगाद जावपाचे दीस फाटीं पडल्यात. पूण टक्केवारी वाडोवन 
पास जावपाचे दीस आयल्यात. आनी सामान्य मनशाक ही टक्केवारी चुकुनूच 
Mad. ठरावीक पध्दतिच्या लोकांकूच ही चड़ टक्केवारी गावता हें ताचो 
अभ्यास केल्या अंती कळटा. पयसो आनी अधिकार फकत आपल्याच 
हातांत दवरपाच्या मक्तेदारी विचारांतल्यान असल्यो गजाली संवसारभर 
पातळपाक लागल्यात. ते खातीर असल्या चड टक्केवारीच्या भुरग्याक 
शिक्षण सहजपणान मेळटा. आनी बाकिच्या सामान्य भुरग्यांक कॉलेजानी 
जागोच नासता. ताचे खातीर डिस्टंट एंज्युकेशनचो रतीब सुरू जाला. 
पयशेकारांखातीर पयशे मोखून feat मेळोवपाचीय सोय जाल्यात. सामान्य 
मनशाखातीर जीण परत एक पावट कठीण जावपाक लागल्या. सामान्य 
मनशाकडे पयलो आयला पूण ताचें प्रमाण जितलें मनांत आसा तितलें 
जावंक ना. संवसारांत मनाचो स्वभाव तरातरांच्या अर्थान बदलूंक लागला. 
आनी संवसारांत तिगून रावपाक मनशान आपल्याच मनाच्या बळग्यार 
उबो रावपाक जाय. हें न सांगतां आपले सहज पध्दतीन प्रकाशीत करपाची 


वृत्ती हे कादंबरेतल्या नायकाकडे आसा. स्वातंत्र्या उपरांतच्या काळांतली 
ही कादंबरी. पुर्तुगेजाच्या शेका तळा ह्या अदृश्य अशा पेजांसकल गोंयच्या 
सामान्य मनशाचें जग चेपून गेल्लें. तातूंत एक नवें चैतन्य आयले. मुक्ततायेचें. 
हातूंत मुक्ततायेचो उद्रेक ना तर सहजताय आसा. आनी ही सहजताय 
सगळ्याच सामान्य जगाक गरजेची आसता हें सगळें सहजतायेन व्यक्त 
जांव येता हैं प्रकर्शान पळोवपाचो यत्न हार्वे हांगा केला. 
डॉ. यस. यस. कुलकर्णी हांणी ही कादंबरी बरोवन जाता आसतना 
खूब उर्बा दिली. डॉ. बाळकृष्ण कानोळकारान ती वाचून आपले मत दिले. 
दिलीप बोरकारान बिबाच्या खासा भुरग्यांतल्या दिवाळी अंकात ती छापून 
हाडली आनी आतां ही बिबाच्याच प्रकाशना तर्फे उजवाडाक येता. ह्या 
सगळ्यांनी म्हाका उपकारांत दवल्ला. 
- रमेश भगवंत वेळुस्कार 


पाळें, श्रीसांतेरी देवळाकडे, 
पोस्ट : गोवा व्हेल्या, 
गोवा 403 [08 

फोन : 229052 





*बाबूश आयज इंटरव्हाला उपरांत हॉलांत एक भाशण जावंचें 
आसा.' 

बाबुशाच्या इश्टान इंटरव्हालाक वर्गांतल्यान भायर सरतना 
सांगले. 

बाबूश मंद हांसलो आनी इश्टावांगडा भायर सल्लो. कॅम्पसांत 
बरी हरयाळी आसली. आंब्यापोंदचे सांवळेंत बसले. सांतानान 
बटाटवडे हाडले आनी त्या तिगानीं ते खाल्ले. 

'आयज आतां एक लेक्चर म्हटल्यार भाशण आसा. एक 
बायल येवंची आसा खंय.' बाबुशान म्हटलें. 

सांतानान सागलें, 'ती बायल आयली खंय! ही गाडी दिसना 
तेच गाडयेन ती आयल्या.' 

म्हाका ती गाडी बेंकेंत आयल्ल्या कोणाची तरी दिसली. अरो 


पर्वनदा 


मदीं मदीं कोणूय स्कुलांत आयल्यार मातशें बरें दिसता. केन्ना 
केन्ना अशें जायत रावंक जायशें दिसता.” शाम म्हणपाक लागलो. 
बाबुशान तकली हालयली. आनी ताणें उलोवंक सुरू केलें. 

“जाणां मरे शाम आनी सांतान, अशें मदीं मदीं जावंक जाय 
खरें. पूण केन्ना केन्ना कांय लोक वाज हाडटात. ही बायल कशी 
म्हण कोणाक खबर! बरें कितें मेळ्ळ्यार पुरो. ना जाल्यार दोन 
fits पेड्ड्यार.' 

इंटरव्हाल सोंपपाची घांट जाली आनी एकेक करून सगळे वर्ग 
हॉलांत वचपाक लागले. | 

हॉल पुराय भल्लेलो. मुखार कदेलांचेर सगळे टिचर -टिचरी 
बसलेल्यो. प्रिसिपाल, हेडमास्तर आनी मुखेल उलोवपी बायल 
व्यासपिठार बसलेलीं. हॉलांत मातशी मातशी उलोवपाची गूंज 
आसली. पिटी मास्तर भुरग्यांचेर लक्ष दवरून आसले. हेडमास्तर 
उलोवंक उबो रावले. 

'आयज आमचे मदीं भारतांतली एक व्हड बुदवंत आनी भुरग्यांचेर 
मोग करपी बायल आसा. तांचें नांव श्रीमती भारतीबाई शास्त्री. 
भारतीय लोकांक ती भारतभर वचून उपदेश करीत आसता. सेंट . 
झेवियर्स हायस्कुलातर्फे आनी प्रिंसिपालातर्फे आनी स्कुलांतल्या 
सगळ्या विद्यार्थ्यांतर्फे हांव तांचें स्वागत करतां. तांकां येवकार 
दितां. लोकांक मार्गदर्शन करपाखातीर त्यो शारांत वचचे परस 
गांवांत वतात. तांच्या म्हणण्या प्रमाण शारांतल्या लोकांपरस गांवांतले 
लोक चड प्रामाणिक आसतात. ह्या देशाचो खरो विकास गांवच्याच 
लोकांकडल्यान जावंचो आसा आनी हे खातीर त्यो गांवच्या 
समाजमनाक होरायतात. आतां हांव तांकां विनंती करतां की तांणी 
आपल्या भाशणाक सुरवात करची.' 


पर्वनबा 2 


'सेंट झेवियर्सच्या उर्बेन भल्लेल्या भुरग्यांनो, शाळेच्या भौमानेस्त 
प्रिसिपालांनो आनी माननीय हेडमास्तरांनो, ह्या माणकुल्या भुरग्यांच्या 
दोळ्यांत म्हाका भारताच्या उत्कर्शाचें सपन दिश्टी पडटा. तुमच्या 
दोळ्यांत दोळ्यांतलीं हीं सपनां पळोवन म्हाका खूब खोस जाता. 
तुमकां तुमचे दोळे पळोवंक गावना आनी म्हाकां ते दिसता आनी 
तुमच्या दोळ्यांतलें हें सपन पळोवपाची शक्त म्हाका ह्या देशाचे 
भक्तीन दिल्या. तुमी दर एकल्यान कोण कोण जावपाचें थारायलां. 
'कोणाक दोतोर जावपाक जाय, कोणाक इंजिनेर, कोणाक सायंटिस्ट, 
कोणाक पायलट... तुमकां तुमचो विकास सादपाचो आसा. तुमकां 
जें fed गिन्यान एकठांय करून ताचेर फिशालकाय मेळोवंची 
आसा. उखलापें गिन्यान कामाचे न्हय. भारत सरकारान सगळ्यांक 
गिन्यान पावोवपाची सोय केल्या ताचो पुराय फायदो तुमी घेवपाची 
गरज आसा 

म्हज्या धाकटुल्या इश्ट इश्टिणींनो, तुभच्यांत जें रगत सळसळटा 
तें हे भारतभुंयेचें. भारतीयपणाचो विस्वास आनी धेंक तुमच्या ह्या 
रगतांत खेळटा. तुमच्या आंगांत वसती करून आसलेली sat ह्या 
संवसारांत आसलेलें कसलेंय गिन्यान हातासून हाडपाची सहजताय 
तुमकां दिता. हे stat वापर हें गिन्यान घेवपाक करात. तुमी 
म्हटल्यार ह्या देशाची शक्त. ही शक्त वगडावंक जायनां. हे 
शक्तीचो ऱ्हास जावंक दिवंक फावनां. ही शक्त तुमच्यांत सतत 
वसची म्हण ह्या देशांतले हजारांनी आनी लाखांनी लोक आपल्या 
वावरांत लक्ष दिवन काम करतात. हे उर्बेक व्यवस्थीत वाट दाखोवन 
तिचेकडल्यान देशहिताचो फावो तो वावर करून घेवपाक जाय. 
आनी हेचखातीर तुमी विद्यार्थ्यानी आपल्या अभ्यासांत पुराय लक्ष 
केंद्रीत करपाक जाय. तुमच्या मनाचो, तुमचो विकास हो तुमच्याच 


3 पर्दनवा 


आत्मविश्वाचाचेर अवलंबून आसा. हे खातीर आयच्यान आपलो 
विकास करपाक चुकप ना. तुमच्या आत्मविस्वासाक बळगें दिवपाक 
तुमचो आवय-बापूय खिणा दर खिणाक सामके तयार आसतात. 
तांचीं मनां दुखोंव नाकात. आपल्या गावांक दुखोंव नाकात, आपल्या 
प्रदेशाक दुखोंव नाकात, आपल्या देशाक दुखोंव नाकात आनी 
आपल्याकूय दुखोंव नाकात. आनी तुमी काम करतले असो विस्वास 





पर्वनवा j 


म्हज्या मनांत निर्माण जाता ही खूब उर्बेची गजाल. तुमी म्हजीं हीं 
उतरां शांतपणान आयकलीं हे खातीर तुमचें अभिनंदन आनी 
म्हाका हांगा आपोवन तुमचेकडें उलोवपाची संद दिली म्हूण तुमचे, 
तुमच्या प्रिंसिपालांचे तशेंच हेडमास्तरांचे हांव उपकारी आसां. जय 
गोंय. जय भारत.' 

उपरांत मुखेल वक्त्यांची तुस्त करपी उतरां प्रिंसिपालान सांगली 
आनी तांणींच उपकारूय मानले आनी कार्यक्रम सोंपलो. 

भाशणाचो प्रभाव सगळ्यांचेरूच जाल्लो. ह्या भाशणान सगळ्यांत 
वीजतरंगीत (ईलेक्ट्रिफाय) जाल्लो तो बाबूश. तो एके घुंवळींत 
हॉलांतल्यान सकल देंवल्लो. उलोवपी बायलेच्या उतरांनी उज्यान 
कोळसो पडटकूच तो लखलखूंक लागता तशी ताची अवस्था 
जाल्ली. 


5 एर्वनबा 


२ 


बाबूश दोळे धांपून set दुसरो याद करतालो. आपल्याक 


धड्यांतलो खंयचोय प्रश्‍न विचाल्ल्यार ताची जाप येता. ताणें 
मुद्दाम वेगवेगळे प्रश्‍न याद करून पळयले. व्वा! ताच्या तोंडांतल्यान 
उतरां आपाप फुटलीं. आनी वंठार हांशाची मंद पखरण शिंपडली. 
आतां फाल्यां जाय तो प्रश्‍न सराक विचारू दी. मार नेटान बाबूश 
उठलो. तोंड धुलें. आनी तो सफाय घरांत (बाथरूमांत) गेलो. 
वतना ताणें मेजावयल्या घडयाळांत पळयलें. वरां साडेसच जाल्लीं. 
आनी घरांतलो कोणूच उठूंकय नासलो. ताची आईय उठूंक नासली. 
ताची आई घरांत सगळ्यांत पयलीं उठपी. पूण आयज तीय उदूंक 
नासली. सफाय घरांत वचून ताणें भितल्ले बालदेंत उदक ओतलें. . 
साबू बी आसा काय ना तें पळयलें. 

न्हावन जायसर ताणें आपलो धड़ो चार पांच wee तरी 
उजळणी करून उडयलो. तो उमेदीन भरत गेलो. ताच्या मनार 
एक घटायशी वाडत गेली. कालच्यान हें अजाप कशें जायत गेलें 
तें ताका कळनासलें. ताचें सगळें मन एका वेगळ्याच भारान 
भरून वता शें ताका दिसपाक लागलें. तुवालो भेंडाक गुठलावन 
तो भितर गेलो. देवाऱ्यामुखार उबो रावलो. पायें पडलो आनी 
ताचे तकलेंत चिंतनां उजवातीचे धुंवरावरीं उसवपाक लागली. 

ताका दिसपाक लागलें की श्रीकृष्णान वळखलां की काल सावन 
ताणें खूब अभ्यास केला आनी हे खातीर श्रीकृष्णाक खूब खोस 
जाल्या. ताणें आपल्याचो हात मुखार करून आपल्याक शेकहेंड 
दिल्यार कितली मजा जावपाची. असल्यो गजाली फकत दूरदर्शना 
वयल्या पड्ड्यारूच दिसतात. फट म्हणून जाणां आसतनाय असल्यो 
गजाली कित्याक आवडटात काय हें मात ताका कळनासलें. देव 
म्हण्टा तो खऱ्यानीच आसता फ्राय? सांगतात सगळे. पुस्तकांनी 
वाचपाक मेळटा. पूण तो आसाच हें मात कित्याच वयल्यान 
कळनां. तशें कृष्णाचें भुरगेपण ताका खूब आवडटा. सगळ्या 
देवांमदीं फकत एकट्या कृष्णाचीच भुरगेपणांतली खबर वाचपाक 

गावता. आनी खऱ्या अर्थान तीं ताचीं भुरगेपणां आपल्या भाशेनूच 
दिसतात म्हण तीं ताका चड आवडटात. ताणें आपले हात जोडले 
आनी म्हटलें मनांतल्या मनांत. 'कृष्णा रे हांव नकळो की तू 
म्हाकां पावला काय ना. देव लोकांक पावतात अशें म्हणटात. 
केन्नाच कोणे Wet दिवंक ना. giga धरी ना. पूण कालच्यान 
म्हज्या जिवितांत बदल घडला. आतां हांवें खूब अभ्यास करपाचें 
थारायलां. म्हज्या मनांत जायते विचार आसात. केन्नाय सांगतां 
तुका, आयज म्हाका स्कुलांत बेग्गीन वचपाक जाय. आयज 
स्कुलांत एक स्पर्धा आसा. आनी म्हाकां आयज गेरेंटी आसा को 
आयचो पयलो पुरस्कार म्हाकाच मेळपाक जाय म्हूण. वेळ जायत 
येता. मागीर मेळया.' 

बाबुशाचे आईन पळयलें की बाबूश देवाकडें मागणें करता. 
तिका बरें दिसलें. तिणें घडयाळार नदर माल्ली. पळय जाल्यार 
साडे सात जाल्यांत. तिणें बाबुशाक च्या घेवपाक यो म्हण सांगलें 
आनी रान्नीघरांत गेली. कांय वेळान बाबूश येवन एक पाट घेवन 
बसलो. आईन ताका च्या आनी चपात्यो दिल्यो आनी वांगडाच 
एके बशेंत तांदळाचो लाडू दवल्लो. तें पळयनाफुडें बाबुशाक . 
पयलीं ती लाडू खावंचो सो दिसलो. ताका हे भाजलेल्या उकड्या 
तादळांच्या पिठ्याचे लाडू खूब आवडटाले. रातीं ताचे आवयन 
केल्ले आसूंक जाय. हाकाच लागून ताचे आवयक आयज उठूंक 
उशीर जाल्लो आसूंक जाय अशें ताका दिसलें पूण ताणें चपातेक 
हात घातलो. च्यान चपाती बुडोवन तो खावपाक लागलो. दोन 
चपात्यो खावन जाले उपरांत ताणें च्या तोंडाक लायली. चपात्यो 
बुडोवन खाल्या उपरांत च्याक एक वेगळीच रूच चडटा. ही च्या 
ताका खूब आवडटा. निमाणो ताणें रूचीन लाडू खालो. आयज 

सगळें ताका खूब बरें घडटाशें दिसलें. इतल्यान आईन ताका 
विचाल्लें. 

'बाबूश आयज कितें स्पर्धा आसा कसली?' 

'हय.' 

“कसली स्पर्धा ?' 

“आई, आज एक धडो शिकपाक दिला. आनी ताचेर खंयचोय 
प्रश्‍न विचारतले. प्रश्‍न पयले दिवंक ना, सगळें जणएकल्यान 
तयार करपाचें.' 

'तुजो सगळो धडो पाठ जाला ?' 

“सामको.' 

“आतां तुजो धडो घेवपाक म्हाका वेळ ना. पूण म्हाका आतां 
उमळशीक जाल्या. तुवें काल Well म्हाका कित्याक म्हणूंक AT?’ 

“आई हांवें पुराय अभ्यास केला आनी म्हाका पुरस्काराचीय 
आस्त आसा, पळोवया.' 

“शाबास! शाबास म्हज्या पुता. तुज्या उतरांतलो विस्वास म्हाका 
उर्बा दिता.' 

“आई हांवें म्हजें काम केलां.' i 

'तेंच तें बाबूश! आयज तुज्या उतरांनी आबुजपणां दिसनांत.' 

वयलीं उतरां आयकून बाबुशाची छाती मनांतल्या मनांत चार 
इंच फुल्ली. आई येतां हांव म्हणून ताणें सदचेवरी आवयचो 
निरोप घेतलो आनी बॅग घेवन तो गेलो. 

३ 


स्पर्धा घेवपी सर कुंकळकारान निमाणे पांच प्रश्‍न सगळ्यांक 


विचाल्ले. सगळ्या प्रश्‍नांच्यो जापो दिवपी एकूच विद्यार्थी आसलो. 
बाबूश. हे फेरयेची एक खाशेली गजाल आसली. हे फेरयेंत | 
सगळ्या प्रश्नांच्यो जापो दिवंकूच सगळे गूण गावताले. एक प्रश्न 
लेगीत चुकल्यार एकूय गूण मेळनासलो. आनी हे फेरयेचो जेतवंत 
फकत बाबूश आसलो. फेरी सोपनाफुडें “बाबूश जिंदाबाद'' अशें 
कोणे तरी म्हटलें आनी उपरांत सगळ्यांनी म्हटलें. “बाबूश 
जिंदाबाद. बाबूश मनांतल्या मनांत धाकटुलें पाख जावन SSH 
लागलो. इतल्यांत कुंकळकार सर ताचे फुड्यांत येवन ताका हात 
दिवन गेलो. ताचो तो घट्ट मोगान थपथपलेलो हात ताका उर्बेन 
उपाट भरून गेलो. 

स्पर्धेक हेडमास्तर, सरपंच आनी पालक-शिक्षक संघाचे सगळे 
वांगडी हजर आसले. कांय आनीकूय लोक आसले. शाळेच्या 
हॉलांत सगळे विद्यार्थीय आसले. मागीर कुंकळकार सर परत 
भाशणवेदिकेचेर (पोडियम) उबो रावलो. आनी ताणें स्पर्धेचो 
निकाल सांगपाक सुरू केलें. 'जाणें ताका विचाल्लेल्या सगळ्या 
प्रश्नांच्यो जापो दिल्यात त्या राजेश गांवस हाका तिसरो पुरस्कार 
फावो जाता. सर्वेश कामत हाका दुसरो पुरस्कार फावो जाता. ताणें 

ताका विचाल्लेल्या सगळ्या प्रश्नांच्यो जापो दिल्यात पूण दुसर्‍यांक 

विचाल्लेल्या प्रश्नाच्यो तांकां येवंक नासलेल्या दोन प्रश्नांच्यो 

जापो दिल्ल्यान ताका हो दुसरो पुरस्कार फावो जाता. ताका तीन 

प्रशनांच्यो जापो दिवंक येवंक ना, शिवाय ताका निमाणे फेरयेंनूय 

एका प्रश्‍नाची जाप दिवंक जमलें ना. पूण हो एक व्हडलो उपक्रम.' 
सगळ्यांनी ताळयांचो शिंवर केलो. 

आतां पयल्या पुरस्काराचो भौमान कोणाक मेळटा हें सगळ्यांक 
खबर आसलें. कुंकळकार सर भाशणवेदिका सोडून मातसो दुसरेकडें 
गेल्लो. भुरग्यांमदी ल्हवू ल्हवू उलोवपाचो आवाज वाडपाक लागलेलो. 
इतल्यांत कुंकळकार सर भाशणवेदिकेचेर आयलो आनी ताणें 
उलोवपाक सुरू केलें. खिणांत भुरग्यांमदीं थंडसाण पातळली. 

'आयच्या स्पर्धेतलो सगळ्यांत हुशार भुरगो आनी स्पर्धेतलो 
पयलो पुरस्कार हातासपी भुरगो, आमचे शाळेक अभिमान दिसचो 
अशें काम करून दाखयल्लो आमचो विद्यार्थी बाबूश गोंयकार.' 

बरोच वेळ मेरेन ताळयांचो गजर जायत उल्लो. बाबुशाच्या 
कानार ह्या ताळयांचो गजर पडपाक लागलो तसो तो एका सपनांत 
घुस्पून वचपाक लागलो. ताका आपल्या आवयच्या सकाळीं उलयल्ल्या 
उतरांची याद जावंक लागली. दोन दिसां पयलीं गांवच्या पंचायत 
सभाघरांत जाल्ल्या सभेंतल्या मुखेल HI बायलेन उलयल्ल्या 
उतरांचीय याद जायत रावली. मदींच तिच्या जाग्यार ताका आपली 
आवय दिसपाक लागली. हेडमास्तर भाशणवेदिकेचेर येवन उलोवंक 
लागले. तांणीं पयलीं स्पर्धेचें म्हत्व सांगलें. मागीर जैतिवंतांचें 
अभिनंदन केलें आनी बाबुशाचेर खास भाश्य केलें. तसो बाबूश . 
कितें स्कुलांत चड हुशार म्हूण फामाद नासलोच. तो आसलो 
हुशार. पूण आयज ताच्यांत जो आत्मविश्वास दिसलेलो तो 
समजिकायेचो आत्मविश्वास सगळ्यांकूच एक वेगळी नदर दिवन 
गेल्लो. हेडमास्तर उलयताले. 'शिकप ही गजाल तर विद्यार्थ्यांन 
करपाकूच जाय पूण आपूण जें कितें शिकता तें सारकें समजून 
घेंवंक जाय. तें अशे तरेन समजून घेवंक जाय की ताचो उपेग 
जाय तेन्ना आनी जाय तसो करपाक येवपाक जाय. अशें शिकप 
घेतल्यार त्या मनशाचो विकास जावपाक भायल्या धिगयांची आनी 

गरज उरची ना. जाची गवाय आमकां शाळेच्या बाबुशान दिल्या. 
हे खातीर हांव बाबुशाक काळजांत सावन हुनहुनीत परबीं दितां. 
ह्या गुणांचो उपेग करून फुडले वर्सा आपल्या शाळेचे नांव पर्जळीत 
करचें. हांव अशेंय म्हणन की ताणें सवन गोयांत पयलो येवन 
दाखोवंचें.' 

हें आयकून बाबुशाक आपूण हिमालयाचे धवे फुल्ल sad 
तेंगशेर Sa आसाशें दिसपाक लागलें. 

सरपंचान ताका आनी हेरांक पुरस्कार भेटयले. ताणेंय सगळ्यांमदीं 
बाबुशाचीच तुस्त चड केली. हे चड तुस्तेचो आपल्याचेर चड 
वायट बी परिणाम जायना मूं असो एक विचार ताका आफडून 
गेलो. मनांतल्या मनांत ताणें ह्या प्रश्‍नाक रोकडीच जापूय दिवन 
उडयली. ना. अशें जावंचें ना. हे तुस्ततायेच्या जाळाक म्हजो 
जीव बळी पडचो ना. सरपंचान ताका फुलांचो तुरो आनी पुरस्काराचे 
पयशांचें पाकीट दिलें. परत कोणे तरी बाबूश जिंदाबादचो घोश 
केलो. आपणें हे वेळार उलोवंचें अशें ताका दिसलें पूण उलोवपाक 
ताका कोणेंच आपयलो ना. इतलें जाता म्हणसर कुंकळकार सर 
उपकाराचें भाशण करपाक लागलो आनी कांय मिनटांतूच कार्यक्रम 
सोंपलो. । 

हॉलांतल्यान भायर येना बरोबर पयलींच ताचें अभिनंदन धावेच्या 
` सुनिता तारकारान केलें. मागीर ताका जायत्या भुरग्यांनी हात 
दिलो. ताचें अभिनंदन केलें. ताका दिसतालें की आयज ताचे पांय 
जमनीक लागच ना. सगळें जग अशें वार्‍यारूच उबता काय किते 
असो भास ताका जायत गेलो. अकस्मात ताच्या दोळ्यांमुखार 
सुनिता तारकार दिसलें. ताका दिसलें की तें आपल्याक शिकपांतल्या 
गुपिताविशीं विचारता. तो घरा केन्ना पावलो तें लेगीत ताका 

कळळें ना. आयज जायते वांगडी ताका घरा मेरेन पावपाक आयल्ले. 
सगळें कितें वेगळेंच घडटालें. 

घरांत भितर सरनाफुडें ताका ताचो काका दिसलो. तो वॉल्तेरार 
बसून कसलो तरी ग्रंथ वाचतालो. काकाक आयच्या स्पर्धेची आनी 
पुरस्काराची गजाल सांगचीशी ताका दिसलें. पूण आपणेंच आपली 
तुस्त करपशें जातलें म्हूण तो वग्गी रावलो. ही खबर ताका 
कळटलीच. 

घरांत तो आनी ताची आवय वेगळीं रावतालीं. ताचो बापूय 
आसतनाच तीं वेगळीं रावतालीं आनी ताचो चार वर्सा फाटीं 
बापूय भायर पडत सावन व्हडलो काकाच ताची अर्थ अपुर्बाय 
करतालो. ताका एकूच चली आनी तिचें लग्नूय जाल्लें. बाकीचे 
दोन काका ताच्या बापायच्यान धाकटे. ते दोगूय पणजे फ्लेट 
घेवन रावताले. तशे तेय ताका बरे करताले. ताका केन्ना केन्ना 
पणजे घेवन वताले. आनी व्हडली काकी जाल्यार ताका आपलो 
पूतच जाल्लेवरी मानताली. 

शेनवार जाल्ल्या कारणान न्हय तर म्हयन्याचो निमणो दीस 
जाल्ल्या कारणान आयज स्कूल तीन तासिका (पिरेड) बेगीन . 
सुटलेलें. ताची आवयूय घरा येवंक नासली. ती जे शाळेत शिकयताली 
थंय म्हयन्याच्या निमण्या दिसा भुरग्यांक बेगीन सोडटाले पूण 
सगळ्या शिक्षकांची मिटींग आसताली. म्हण्टकूच आवय येसर 
ताका खेळपाक वेळ आसलो. तशी ताका भुकय लागलेली. रांदनी 
कुडींत वचून कितें खावपाक मेळटा जाल्यार पळोवंचें म्हूण तो 
भितर गेलो आनी इतल्यांत ताचे काकीचो उलो ताच्या कानार 
पडलो. 'येतां काकी म्हणत तो तिचेकडे गेलो. भितर वच जाल्यार 
काकीन मेजार एके बशेंत केळ्यांचो हालवो दवल्ला. ताणें तो 

पळोवन म्हटलें. 'काकी हो म्हाका दवल्ला?' मंद हासत काकीन 
'हय' म्हूण तकली हालयली. हालव्याच्या वेलदोड्यांचो सुरबूस 
वास ताची जीब चाळोवन गेलो. 

'हो घे पाव मुद्दम तुजे खातीर दवल्ला.' 

'काकी आयज हालवोसो 2” 

'आरे Uist कनकागेर वयतले हांव म्हूण केला. तूं येता मरे 
म्हजे वांगडा? फाल्यां आयतार न्हय, म्हण्टकूच त्रास ना तुका. 
फाल्यां सांजवेळा परतून येवया.' 

'रेडी...! काकी पूण आईक सांगलां तुवें?' 
सांगतां रे. आतां खा तूं. आईक येवं दी मागीर सांगतां. 
आनी बाबूश हालवो खावंक लागलो. 

बाबुशाची आई चारूलता अनंत गोंयकार ही आगशी सेंट्रल 
हायस्कुलांत शिकयताली. तिची इश्टीण आनी एक पयशिल्ली 
मामे भयण सुधा कुडचडकारूय सेंट्रल हायस्कुलांत शिकयताली. 
तिची धूव बाबुशाले शाळेंत शिकताली आनी बाबुशाचे शाळेची 
म्हटल्यार सेंट झेवियर शाळेच्या पालक शिक्षक संघाची वांगडी 
आसली म्हण ती बाबुशाचे स्कुलांत कार्यक्रमाखातीर गेल्ली. तिणें 
बाबुशाची हुशारकाय थंय पळयल्ली. तो आपले इश्टिणीचो चलो 
हेंय तिका खबर आसलें आनी ताचो तो वावर पळोवन खोशीय 
जाल्ली. स्पर्धेचो कार्यक्रम सोंपोवन ती आपल्या स्कुलांतले मिटिंगेक 
पावली. मिटीगेंत तिणें चारूलतेच्या चल्याची तुस्त केली आनी 
चारूलतेच्या आंगार मूठभर मास चडलेले वरी जालें. घोवान 
सोंपयल्ले जबाबदारेचो वावर बरे भशेन जमल्यार पुरो अशें तिका 
दिसतालें. भुरग्याच्या वावराची तुस्त आयकतना सकाळीं च्या 
घेतना बाबुशाच्या उतरांत जो पेज आनी आत्मविश्वास तिका 
जाणवल्लो ताची याद जाली. 

एक दीस बाबुशाक शाळेंतल्यान हाडपाक म्हूण अनंत स्कुटर 
स्टार्ट मारून स्कुलांत वचपाक गेलो. वाटेंत बाजारांत एक ट्रकान 
ताका धपको दिलो. तो थंय पडलो आनी ताणें दोळे धांपले ते 

परत उकते केलेच ना. ही मळबांतल्यान कोंसळ्ळेली कुराड चारूलतेन 
बाबुशाच्या तोंडाक पळयत सोंसली. तिच्या व्हडल्या देरान तिका 
परत लग्न करून दिवपाचो प्रस्ताव दवल्लेलो. पूण तिणें ना 
म्हटलें. तेन्ना तिणें सांगिल्लें की बाबुशाक मनीस करप हीच तिचे 
जिविताची मोख. सुमार णव वर्सा उपरांत ही बाबुशाची खबर 
आयकतना तिचें SSS भरून आयल्लें. पूण ती कांय उलयली ना. 
मिटींग सोंपले उपरांत कांय इश्ट इश्टांनी तिका परबीं दिलीं. 
आतां घरा येतना तिका केन्ना काय आपल्या पुताक मेळन जाल्लें. 

देठ्ठ्याची लोखणी Hast उकतीं जातना वाजलीं. ती भितर 
आयली. व्हडलो देर वाचपांत गूल्ल आसलो वॉल्तेरार. ती आपल्या 
कुडीवटेन गेली. कूड उकतीच आसली. आनी पयलेवटेन बाबूश 
व्हडले काकीकडेन उलयता तें तिका हयन्हयशें आयकूंक गेलें. 

तिणें बाबुशाक उलो घातलो. आनी कांय खिणाभितरूच बाबूश 
धांवत तिचेसरी आयलो आनी तिणें ताका घट्ट वेंगेंत धल्लो. 
ताका पोशेलो आनी आपल्या दुकांनी ताचेर अभिशेक केलो. ह्या 
वेळार तांचो हो जिवाळो पळोवपी मनीस भाग्यवानूच आसतलो 
आसलो. आयजकाल मनशांच्या मनानी भरलेलो सुवार्थ पळयतकूच 
असले खीण पळोवपाचो योग म्हटल्यार नशिबूच. दोगांकूय एकामेकाक 
कितें म्हणपाक जाय तें खबर आसलें आनी दोंगायच्याय तोंडांतल्यान 
उतर फुटनासलें. दोगांयच्या दोळ्यांतल्यान गंगा यमुनेच्यो धारो 
व्हांवताल्यो. बरोच वेळ तीं दोगांय थंय तश्शीं उबीं आनी मागीर 
दोगांयली नदर वण्टीर लायल्ल्या अनंताच्या फोटवार. पवित्र भावनेन 
तिणें आपल्या घोवाच्या फोटवार नदर रेखीत इतलेंच मनांतूच 
म्हटलें... “तुवें दिल्ली ही जबाबदारी हांव म्हजे परीन पुर्णतायेक 
व्हरचो यत्न करतां.' इतल्यांत 'बाबूश' म्हणत तिची व्हडली जाव 
तिचेच कुडीवटेन येवंक लागली तशी तिणें आपल्या वेंगेंतल्यान 
बाबुशाक पयस केलो. 

“चारू गो, आयज सांजवेळा मगो हांव कनकागेर वयतलें. 
बाबुशाक SLA आं.' 

'बाई..पूत तुजो. जाय थंय व्हर. पूण अकस्मात शें..' 

'ना गो, दोन तीन दीस जाले धाकटो बाबू सपनांत दिसता. 
आयज वस्तेक रावन फाल्यां सांजसर परततलीं. बाबुशाकूय मातसो 
बदल. हांचीय मातशी काळजी घे. तशें सगळें करून दवल्लां. 
फकत एक दोन रोटयो करून दी. 

“बाई तें तूं म्हजेर सोड.” 

'बरें गो. तुमी जेवंक ना मुगो आजून. चला चला Stara.’ 

इतलें म्हणून तिची व्हडली जाव आपले कुडीवटेन गेली. पूत 

आनी आवय जेवपाक गेलीं. आवयन दिल्ल्या हयकारान बाबूश 
खूब खूश जाल्लो. जायत्या वर्सांनी तो कनक बायगेर पावतलो. 
तशें तें पणजे मारूती देवळाकडें मळ्यांत रावता. ताका ती सुवात 
खूब आवडटा. चड करून देवळाच्या सोंपणार बसून दिसतलो 
सकयलो वाठार मनाक ओड लावपी. ताणें एके सांजवेळे एक 
फावट, एक पुडवें न्हेसपी, लांब झब्बो घालपी, लांब केंस आसलेलो, 
सुंदर दोळे आसलेलो एक मनीस, जाण्टोसो पासयो मारतना 
पळयल्लो. सरभोंवतणचें सैम पळयत तो डायरेर कितें तरी बरयतालो. 
मागीर ताणें कनक बायच्या घोवाक म्हटल्यार भावोजीक तो कोण 
काय म्हूण विचाल्लें तेन्ना ताका तो एक व्हड कवी म्हण ताणें 
सांगलें. बाबूश तेन्ना पांचवे-सवेक आसलो जावंक जाय. पूण 
आयजूय ती याद ताचे मतींत घट्ट उल्ल्या. परत तें सगळें 
पळोवंक मेळटलें म्हूण तो भितल्ले भितर खूश आसा. तेच 
भिरकेंत तो भायर वचून हात पांय धुवन आयलो. आवय आनी तो 
दोगांय जेवपाक बसलीं. 

बाबूश आयज सकाळींच उठचो आसलो. तशें येवजून तो 
न्हिदलेलो. आयज यस.यस.सीचो रिजल्ट आसलो. तसो रिजल्ट 
पेपरार फाल्यां येवंचो आसलो. पूण सांजवेळा बोर्ड रिजल्ट प्रेसाखातीर 
उक्तो करता. वण्टीवयले घडयाळीन सात ठोके दिले तेन्ना तो 
सपनेतालो. 

सपनांत ताणें एक व्हडलो पर्वत पळयलो. थंय जायते लोक. 
वयर चडपाची स्पर्धा aad. हजारांनी लोक चडटात. खंयचेय 
वाटेन गेल्यार उपकारता. सामके पर्वताच्या माथ्यार पावल्यार भांगराच्या 
कलशाचो पुरस्कार. त्या सगळ्यां मदीं बाबुशय वयर चड़टा. 
लोक चडटना पडटात. परत वयर चडटात. कोण फकत ae . 
Wed चडटात. धा हजार फुटांचे उंचायेचो पर्वत. सात ते आठ 
वरांभितर चडून दाखोवंक जाय. पर्वत माथ्यार चार मनीस बसलेले 
आसतात. तांचेकडें घडयाळ, मोबायल फोन, वायरलेस अशें 
सामान आसता. पर्वता सकयलो वाठार पळोवपाक सुंदर दिसता. 
शारां, गांव इल्लेशे माणकुलेशे. न्हंयो तर AHA हेवटेन तेवटेन 
व्हांवत वचपी बारीक पातळ लिकलिकीत सरयो शो! घोणी बिणी 
वयर मळबांत उडटात त्यो बाबुशान पळयल्ल्यो पूण हांगा घोणी 
पर्वता सकल भोंवताडे काडटना दिसताल्यो. अशे तरेन पळोवपाचो 

हो सुयोग पयलोच. अजाप. वयर पावतां पावतां ताका शीं खावंक 
लागलें. थंड शितळ वारें मारपाक लागलेलें. पर्वता माथ्यार एक 
देवूळ आसा. भूमिका मायेचें. तिचें नांव वज्रेश्वरी. थंय देवीची 
मूर्तय ना. आसा फकत एक फातर. हे वत्रेश्वरीचें दर्शन घेवपाक 
हजारांनी लोक थंय दर दिसा येत आसतात. चडपाचे स्पर्धेत भाग 
घेतल्याक सकयल्या ऑफिसांतल्यान एक फोटो आसलेलें वळखपत्र 
घेवंचें पडटा आनी जाचेर वेळ, सुवात आनी वरा-वराचे वाटेर 
आसलेल्या सुवातांचेर ताणें त्या वळखपत्रार तांच्यो सयो घेत 
वचपाक जाय. वयर चडपाक खंयच्याय साधनाचो उपेग करप ना. 
थंय कितलीशींच वर्सा ही स्पर्धा जिखपाचो यत्न करतात. पूण 
कोण्णाक यश मेळना. 

TIM “जय AAA म्हूण वज्रनिर्धार केलो आनी चडपाक 
सुरू केलें. Sard दर्शन घेत घेत तो वयर चडटालो. हासत 
उल्हसत.. साडे सात वरां भितर ताणें वयर पर्वत तेमकार पावपाचो 
विक्रम केलो. लोकांनी व्हडा उमेदीन ताच्या नांवाचो जयजयकार 
केलो. 

मागीर एक साधूसो मनीस थंय येता. ताच्या वांगडा शेकड्यांनी 
लोक आसतात. ते ताका म्हटल्यार बाबुशाक उबारून माथ्यार 
घेतात. थंय तो साधू ताच्या गळ्यांत फुलांची माळ घालता. आनी 
ताका एक म्हयनो भर भारतभर भोंवपाचें रेल्वेचें फर्स्ट क्लास 
तिकेट दिता. आनी वांगडा वीस हजारांचो चेक भोंवडेच्या खर्चाखातीर 
आनी ताची फाट थापटीता तो साधू... इतल्यांत बाबूश जागो 
जालो. जागो जाल्लो तेन्ना ताचे फाटीर मारून ताची आवय ताका 
उठयताली. 

बाबुशाक आवय उठयता तें पळोवन हांसपाक येवपाक लागलें. 

“आई आतां म्हाका एक अजापाचें सपन पडलेलें.' 

आईन ताका तें कितें काय म्हण विचारलें. त्या खिणाक 
ताका एकदम याद जायना जाली. कांय वेळान ल्हवू ल्हवू ताका 
सगळें याद जावपाक लागलें. ताणें आवयक सगळें सांगलें. सगळे 
आयकून जातकूच आवयन ताका सांगलें 'पळय बाबूश आयज 
तुजो रिजल्ट आसा. आनी सपनांत तुवें सगळ्यांत वयली तेंगशी 
आपल्या पायांपोंदा धल्ल्या हाचो अर्थ तूं सगळ्यांत वयल्या . 
ARK येतलो अशें दिसता.” HAMA आवयक घट्ट वेंग माल्ली. 
आवयन ताका मोगान सांसपिलो. आनी ताची फाट, तकली 
थापटीत म्हणपाक लागली... 'बाबूश पळय सांगतां, व्हडलीं 
सपनां पळोवंकूच जाय. पूण जायते फावट सपनां सपनांच उरतात. 
तीं खरीं जायनांत. आनी मागीर सपनां पळोवपी निशेंता. मनांतल्या 
मनांत पिसडून वयता. देखून तुका सांगतां सपन खरें जालें ना 
जाल्यार बेजार जावप ना. तुवें काम मन लावन केलां हातूंत हांव 
खोशी आसां. तूं निर्धास्त राव. आबूज जावप ना. ast हांव जाणां 

रे की तुज्यांतली हुतहुतेपणा ना जावन तूं आतां आपल्या वावराविशीं 
खूब गंभीर आसा म्हूण. आतां उठ आनी तोंड बी धुवन च्या घे 
पळोवया... पळय साडेसात जावन गेल्यां.' इतलें सांगून ताची 
आवय भितर गेली. आनी तो हांतरूणांतल्यान उठून भायर बल्कावांत 
आयलो. 

भायर आंगणांत वॉल्तेर घालून व्हडलो काका पेपर वाचतालो. 
ताणें बाबुशाक पळयलो आनी थंयच्यान ताका विचाल्लें. 

'बाबूश आयज तुजो रिजल्ट AL?’ 

“हय काका.' 

'मागीर रे. फर्स्ट क्लास काय डिस्टिंग्शन ?' 

'पळोवया काका. जें कितें मेळटा तें म्हर्जे. काका हांवें म्हजे 
काम केलां. पळोवया.' 

“शाण्या जाणां हांव. देव तुका यश दितलो.. 

आतां मात तो हांसलो आनी वगी रावलो. आनी तोंड धुवपाक 
म्हूण भितर गेलो. थंय ताका ताची आई देवाऱ्यामुखार उबी 
दिसली. तिणें हात जोडलेले. दोळे धांपलेले आनी ध्यानस्त जावन 
ती मागता आसूं येता हाचो सुगावो ताकाच न्हय तर कोणाकूय 
आपशींच लागूं येतालो. तो तिका पळयत रावलो. ताका आपली 
आवय खूब सुंदर आसा हें जाणवले. 

आपले आवयचें स्वतंत्र व्यक्तिमत्वूय ताका मानवलें. आपल्याक 
बापूय ना हें ताका खूब वर्सा सावन खबर आसा. 

आपलो बापूय ना हाचें ताका वायट दिसता. हाचें खरें कारण 
म्हटल्यार हेरांचे बापूय आसात आनी आपलो ना म्हूण. पूण म्हजे 
आवयन म्हाका म्हज्या बापायचो सगळो मोग दिला. खंयच कसलीच 
अडचण जावंक दिवंक ना. आनी म्हजो बापूय हांवें म्हज्या सपनांत 

दवल्ला. म्हज्या सपनांत म्हज्या बापायचें म्हाका जाय तें रूप 


पळोवंक मेळटा. आनी तें फकत म्हाकांच पळोवंक गावता. एक | 


पुराय व्यक्तिमत्व. एक पूर्ण व्यक्तिमत्व. 

केन्ना केन्नाय म्हाका सपनां पडटात की म्हजो बापूय म्हाकां 
SSH करपाक खूब काम करता. खूब कश्ट करता. आनी म्हाकां 
व्हडलो करतां करतां म्हज्या जाग्यार म्हाका तोच दिसपाक लागता. 
मागीर हांव ताका सोदीत वतां. पूण म्हाका दिसटीच पडना. वचत 
थंय फकत हांव आनी sida दिसतां. अशा वक्तार हांव मातसो 
घुस्पतां. म्हाकां ताचो अर्थ लागना. कोणाक विचारचें तें म्हाकां 
कळना. किते म्हूण विचारप da कळना. हें कोणाकूय विचाल्ल्यार 
ताका कितें दिसत काय, हेंय म्हाका कळना. कोणणाक ना जाल्यार 
आईक तरी विचारपाक जाय. म्हजी आई टिचर. शिक्षिका. तिका 
म्हजो प्रश्‍न समजतलोच समजतलो. ह्या प्रश्‍नाची जापूय ती म्हाकां 
दितली. केन्ना तरी तिका विचारपाक जाय अशें चिंतून तो भितर 
वचपाक लागलो. ताची आवय आजून ध्यानस्त मुद्रेन उबी आसली. 
तशें ताका भितरूय वचन दिसनासलें म्हणून थंयच sat रावलो. 


इतल्यांत थंय ताची काकी आयली. तिणें ताका मातसो बाजारांत: 


वचून दुदाच्यो दोन पोतयो हाडपाक लायलें म्हूण तो तोंड धुवपाक 
भितर गेलो. काकी आपलेवटेन वयच्या वेळार चारूलताचें ध्यान 
सोंपलें आनी तिणें आपले जावेक पळयली. 
'चारू आयज बाबुशाचो रिजल्ट मगो. तूं कांय fia नाका. 

बाबूश बऱ्या मार्कानी पास जातलो.. 

चारूलता हांसलौ. 

“बाई हांव भियेना गे. बाबुशाची जबाबदारी हांव घेतां हें हांवें 
तांकां उतर दिलां. सगळें बरे भशेन जांव इतलीच आस्त बाळगितां. 

बाबूश आपलें काम चोख करता. हांव म्हजें. पूण तुमच्या आदारा 
बगर हें पुराय जावंक शकना बाई. घरांत तुमचो धीर आसा म्हूण 
हें सगळें जावंक शकता.' 

चारूलतेच्या दोळ्यांत Gat दाटून येवंक लागलीं. आवाजांत 
दाटसाण आनी घरघरसाण येवंक लागली. एक व्हड आवंडो 
घोटीत ती थंयच्यान हाल्ली. काकीन तिका आपले ara काडली. 

'भियेव नाका गो... सगळें सारके जातलें.' वयर पळोवन तिणें 
तिका म्हटलें, “ताचेर भरिभार दवर आनी ह्या पेजांतल्यान d 
मेकळें जा. वयतां हांव .. च्याक उडोवन हांव हेवटेन आयिल्ली.. 
बरें.. हां...” 

बत सामकें जळटालें. वरां दनपारचीं अडेज. पूण हांगा भाटांत 
सगळ्या माडांनी सगळें वत आपल्या चुडटांर झेल्लां आनी सकल 
मस्त शितळ सांवळी. रस्त्यार चलतना मदीं मदीं वत नाजाल्यार 
सगळी सांवळीच सांवळी. sect इल्लें चलत गेल्यार आयकूंक 
येता दर्याची गाज. ल्हारांची गाज. चुडटांचीं टिट्टीट frat. सवण्यांचीं 
गायनां. बाबुशाक असल्या वाठारांत अभ्यास करपाक खूब sal 
येताली. रस्त्यान चलनासतना भाटांतल्यान वतालो. दर्या देगेर 
आसलेल्या कावत्यांच्या मुंदांनी ते कांय इश्ट बसताले. दर एक 
वर भर ते एकेका विशयाचो अभ्यास करताले आनी उपरांत पंदरा 
मिनटांचो रेस्ट. पूण ह्या रेस्टावेळार एकामेकांक त्या विशयांतले 
प्रश्‍न विचारताले आनी उजळणी आनी रेस्ट वांगडाच जाताली. 

ताचे सगळे sxe ताचे आदींच थंय पावलले आनी ताचीच 
वाट पळयताले. इतल्यान कायतानान ताका आपल्याक आल्जेब्रांतली 
दिफिकल्टी विचाल्ली. बरोच वेळ ते आल्जेब्रांत सामके गूल्ल 
जाल्ले. कायतानाच्या तोंडार जैताचो रंग दिसतालो. ताणें बाबुशाक 
म्हटलें 'बाबूश Tai जें सहज कळटा तें आमकां समजूंक इतलो 
कित्याक उशीर जाता कळना. पूण आयचो हो दीस म्हजे तरी 
जिणेंत आल्जेब्रा दीस म्हूण याद उरतलो. थँक्स बाबूश. सांतान 

आतां आल्जेब्रा खातीर तुवें बाबुशाक त्रास दिवप ना. ते त्रास 
आतां हांव घेतलों तुजेखातीर.' 

“सुजय तूं वग्गी कित्यासो आयज?' शामान ताका विचाल्लें. 
सुजयान सांगलें. 'आरे म्हजें फॉर्म अजून ARH ना. पयशांची 
आडखळ. दाय म्हण्टा पयशे ना, आनी ताका कांयच पडलेलेंय 
ना. बायन सांगलां, सांजमेरेन हाडटा म्हण. आनी ताका ते मेळळे 
ना जाल्यार हांव उल्लोंसो दिसता.' 

“नारे सुजय, अशें जावंक जायना. आनी अशें जावंचेंय ना. 
सुजय परिक्षक बसतलो म्हणचे बसतलो. इश्टांनो तुमकां fad 
दिसता, आमी सगळ्यांनी आपापले परीन आदार केल्यार हें घडून 
येवं येता. 

सगळ्यांनी हय म्हटलें. गावसान म्हटलें, 'हांव वीस रुपया 
feat. म्हणचें आतां न्हय आं. Hes हाडटां. आईक सांगल्यार 
ती दितली.' 

“आनी दिले ना जाल्यार?' बाबुशान म्हटलें. 

'आरे आमी काय कोण जोडीना. आमच्या घरच्यांक विचाल्ले 
बगर तरी सगळें कशें थारवप? एक तर गजाल सामकी निमाणे 
दिसा आमकां कळटा. पूण कितेंय तरी उपाय करूकय जाय. 
HICH सगळे म्हूण देडशें रुपया जाय. हांव पयलीं वेवस्था करतां. 
ह्या रुपयांनी म्हजे वीस. बाकीचे तुमी घालतले. पयलीं हांव 
हाडटां. फाल्यां तुमकां जमलें ना जाल्यार दोन चार दिसां भितर 
हाडून दियात.' 

हें सगळें उलोवप सुजय आयकतालो. मनांत भियेवन गेल्लो 
तो. आतांचें हें उलोवप आयकून ताच्या जिवांत इल्लो जीव 
आयलो. आपलें फॉर्म भरतलें इतली ताका गेरेंटी जाली. ताणें ते 

उलयता आसतना मदींच म्हटलें 

इश्टानो तुमचे उपकार हांव कसोच विसरचो ना. तुमचे पयशें 
हांव परत करतलों. हांवें थारायलां मनशाक पयशांची खूब गरज 
आसता आनी ते ताचेकडे आसूंक जाय.' 

'कशें करतलो तूं हें?' शामान विचाल्लें. 

gia काम करतलों.' 

“आनी अभ्यास 2’ 

“अभ्यासय करतलों. दिसांतलीं वर दोन वरां काम करतलों.' 

व्वा!' बाबुशान म्हटलें. “सुजय एक आयडिया आयली. 

आमी सगळेच गरीब घराण्यांतले भुरगे. कोणाचो बापूय शेतमळो 
करता. कोणाचो सिर्वीस करता जाल्यार फकत कोणाची आवयूच 
काम करता. कोणाचो बापूय फकत सोरोच पियेता. बाबड्या सुजयाच्या 
नशिबान ताका असलो बापूय मेळ्ळा. ही गजाल काय आमच्या 
कोण्णाच्या हातांत आसनां. म्हजेंच पळयात. हांवें म्हज्या बापायक 
पळोवंकूच ना. आई काम करता म्हूण म्हजे नेट. पूण सुजय तुजें 
उलोवप आनी चिंतना आयकून म्हाकांय एक गजाल येवजली की 
amia आमच्या पांयांर उबे रावपाक शिकपाक जाय. गिरेस्ताल्या 
भुरग्यांवरी आमी दीसभर आवय बापायच्या पयशांच्या खुस्तार 
चरत रावप हें आमकां सोंबपाचें ना, आनी ताची गरजूय ना. गरज 
आसा ती स्वतंत्रतायेची. हांव दिसांतलीं दोन वरां काम करतलों हीं 
सुजयाचीं उतरां म्हाका हेच खातीर मानवलीं. चोवीस वरांतलीं 
दोन वरां काम करप म्हटल्यार कांयच न्हय. आपल्या पांयांर उबो 
रावपाचो अधिकार आनी स्वातंत्र्य हीं दोन वरां जर आमकां दितलीं 
जाल्यार आमी सगळ्यांनीच हें अशें काम करप बरें जातलें 

बाबूश, तूं म्हण्टा तें सामकें खरें. आरे हे ते कांय लोक 


पर्वनवा as 





समाजांत आसात जांकां मोटारी स्कुटरीनी भोंवप म्हटल्यारूच 
मनीस शें दिसता. कितें जालें जाणां, हांव पोरूं मायाक कालापुरा 
आमच्या मामागेर गेल्लों. थंय आसलें फेस्त. आमचो मामा फेरयेंत 
एक हॉटेल घालता. मामान म्हाका थंय गल्ल्यार बसून पयशे 
घेवपाचें काम दिलें. थंय जायत्यो गजाली कानार पडल्यो. गल्ल्या 
कुशीक एका मेजाक चार लोक बसलेले. तशीं सगळ्या माटवांतलीं 
मेजां गच्च भल्लेलीं. बियर, व्हिस्की, ब्रेंडी अशे तरातरांचो सोरो 
थंय आसलो. सांजवेळच्या सातांक सुमार ह्या गल्ल्याकुशिच्या 
मेजार हे चार लोक मार नेटार येवन बसले. दोग कामत म्हण 
कळळें. एक सुंदर नायक म्हूण आनी एक क्रिस्तांव. सगळेच 
वयान सुमार पन्नासां वयले. येनाफुडेंच तांणी म्हटल्यार तांतल्या 
एकट्यान सेवेंज मागली. वेटराक ती कळना जाली. मागीर सगळे 
हांसले. इतल्यांत थंय मामा पावलो. ते कितें मागता तें म्हाकाय 
समजूंक नासलें. मामाक दिसता खबर आसलें. मागीर म्हाकांय 

Fo. 

'सेवेंज म्हणचे कितें तर ?' 

'सेवेंज म्हणचे बियर. म्हाका हें उतर गोस्ताक गेलें. ताणें तें 
म्हटलेलेंय बरेंच. से...वे...ज! हांतलो ज मातसो सारको पुराय 
म्हणपाक जाय. हरशीं कोंकणींतलीं निमाणीं अक्षरां आमी अर्दीच 
म्हण्टात. जशें साल, माल, वाट, जाय हांतलें निमणें अक्षर आमी 
ल, ट, य अशीं म्हणनांत.' 

“शाम म्हाकां तुजी ही गजाल खूब मानवली. अशें साद्या साद्या 
गजालीनी तूं जायतें शिकपाचो यत्न करता आनी ताका लागून तें 
आमकां लेगीत कळटा. खरें म्हटल्यार आमकां सगळ्यांक शामाच्या 
ह्या गुणाचो आस्पाव आमच्या आंगांत करून घेवपाक जाय. आनी 
हें पळय शाम तुकां जें कितें सांगपाचें आसा तें आजून तुज्या 
उतरांतल्यान भायर सरूक T. 

'जाणां हांव. पूण म्हाकां दिसता की सगळें सांगप गरजेचें.' 

‘at सांग तर!' 

“तर फुडें कितें जालें जाणां? ata उलोवप म्हाका हांव तांका 
लागीं आसल्या कारणान Wa आयकूंक येतालें. ते चड : 
करून सगळेच आस्तीकशे दिसले. आनी तांच्या उतरांतल्यान 
तांचे आस्तीकपण तेंवोन येतालें. तांच्या कोंतान मोटरां-स्कुटरांनी 
भोंवपीच मनीस. बंगल्यांनी तशेंच व्हडल्या व्हडल्या फ्लेटांनी 
रावप म्हटल्यारूच मनीस. आनी मागीर खाणां जेवणांच्यो पार्ट्याच्यो 
व्हडल्यो गजाली. तो सुंदर नायक म्हण्टा तो बरोच वेळ वग्गी 
आसलो. सगळ्यांत चड जाण्टो आनी क्रिस्तांव आसलो तो म्हणपाक 
लागलो. “सुंदार तूं कायी उलोयलो ना.” सुंदरान ताचेकडे पळयलें. 
मातशें Gila sect बंठार आनी तो उलोवंक लागलो. ताचें तें 

उलोवप खूब्ब इंटरेस्टींग दिसलें म्हाका. 

तो म्हणपाक लागलो, पळयात.. तुमी कितें म्हण्टात तें हांवें 
आयकलां. पूण तें कंप्लीट ना. तें आसा इनकंप्लीट. एक पळयात 
तुमी सगळे गिरेस्त. जर ह्या माटवांत सगळे गिरेस्त जाल्यार हे 
एकामेकांक गिरेस्त म्हण्टले? ना. एक गिरेस्त दुसर्‍या गिरेस्त 
मनशाक गिरेस्त म्हणना. गिरेस्ताक गिरेस्त म्हणपी मनीस गिरेस्त 
आसना. एक मनीस गिरेस्त जातलो जाल्यार ताच्या सांगाताक 
गरीब आसूंक जाय. गिरेस्ताकडें आसता, म्हणचे पयशे आसता 
देखून तो आस्तीक. जाचेकडे पयशे ना तो गरीब. ते दोगूय 
एकामेकांक डिपेंडेंट. गिरेस्तान हेच खातीर गरिबाक केणूक फावना. 
गरीब आसात म्हूण गिरेस्तांचे सगळे नेट. ना जाल्यार कितें ?' 

'तुगे आर्ग्युमेंटू मानवोलो. क्वायट स्ट्रोंग.' 

“आनी एक इल्ली गजाल सांगतां. ह्या गरिबांकूय अभिमान 
आसता. जसो गिरेस्तांक अभिमान आसता तसोच तांकांय. आनी 
आयज जो गरीब आसा ताची गजाल वेगळीच. ती गजाल म्हटल्यार 
तो शिकपाक लागला. आनी भारतांतलो शिकलेलो मनीस हो 
म्हाका तरी सदांच गिरेस्त दिसता. हे नदरेन भारतांतलो तो शिक्षणाक 
लागून गिरेस्त जाता. कारण ताका गिरेस्तकाय म्हणचे fad तें 
कळपाक लागता. आनी ताच्यांतलो स्वाभिमान जागृत जाता. 
स्वभिमानाचें हें जागृतपणूच म्हजे नदरेन चड गिरेस्त. देखून ही 
गिरेस्तकाय म्हाका चड मानवता.' 

'ह्या सुंदर नायकाचें उलोवप तुमकां मानवलें ना? 

'ना कशें शाम? तुजें निरिक्षण म्हाका खूब आवडले म्हण्टकूच 
हांव म्हण्टालों तें आतां आमकां सगळ्यांकूच पटलां म्हणपाक 
जाय, 

“म्हाका जाल्यार सामकें पटलें. जाणां शाम...” कायतानान 
म्हटलें, म्हाका आमच्या पायचो सूर काडपाचो आनी सोरो करपाचो 
धंदो म्हटल्यार मातसो उणाक दिसतालो. सोरो घेवन बी पणजे 
वचपाक म्हाका वायट दिसतालें. पूण आतां ना. हांव आतां पायक 
आदार करतलों. आपलें काम करपाक लज ना. वयल्यान कामाचो 
आनी कश्टांचो अभिमान आसप ही एक व्हड गजाल हें म्हाका 
पटलें. आतां आपल्या पांयांर उबो रावपाचेंच. सांतान तुकाय 

वायट दिसतालें न्हय व्हड्यार बी वचपाक?' 

“हय कायतान. दिसतालें. पूण आयज हें जें कितें उलोवप 
जालें ताचो आपरोस जो म्हजे तकलेंत तयार जाला तो पळयल्यार 
म्हाका दिसता को हांव चुकतालों चिंतपाक. पूण एक गजाल, 
म्हाका वायट दिसतालें खारवीपण करपाक. तरी हांव तें करतालों. 
आनी इतलो तेंप हांव बेश्टो कश्टलों अशें म्हाका दिसता. आमी 
बरें बरें नुस्ते मारून हाडटात म्हूण गिरेस्तांच्यो व्हडल्यो व्हडल्यो 
पार्ट्यो आनी काजारां आनी हॉटेलां चलतात. इतलो तेंप हें आमचे 
लोक खालतीकायेन ह्या गिरेस्तां मुखार उबे रावताले. पूण आतां 
हें तांकां सांगपाची गरज आसा.' सांतान सांगत गेलो. आनी 
शेवटाक म्हणपाक लागलो 'आयचें हें आमचे उलोवप म्हटल्यार 
भाशेच्या पुस्तकांतलो एक पाठ कसो. म्हाका जाल्यार हांव उलयलां 

> सो दिसचना. पुस्तकांतलो धडोच शिकतालों अशें दिसता 
) सांतानाचें उलोवप सगळ्यांक मानवलांशें दिसतालें 

बाबुशान सगळ्यांक म्हटलें, “आमी आयज घेतलेलो हो निर्णय 
फळादीक जातलो हें आमी सगळ्यांनीच पळोवपाची गरज आसा 
आनी फाल्यां येतना जमल्यार तुमचो तुमचो वांटो हाडपाचो 
सुजयाच्या फॉर्माची याद धरात.' आनी मागीर ते सगळे घरा 
वचपाक उठले. 

सांज गडद जायत येताली. 

पणजेच्या नवहिंद टायम्सच्या ऑफिसाकडें घे गर्दी जाल्ली. 
भुरगे आनी भुरग्यांचे बापूय आनी मदीं मदीं आवयोय. खंय खंय 
भयणी वा सोयरींय. जशे जशे वळखिचे लोक मेळटात तशे तशे 
जैतीवंत यस.यस.सी. विद्यार्थ्यांच्या तोंडार जैताचें चान्नें उदेतालें. 
फेल जावपी विद्यार्थी थंय दिसच नासलो सो! पास जाल्ल्यांक 
तांच्या वांगडा आयल्ले लोक तांकां हात दिवन परबीं भेटयताले, 
केन्ना फाट थापटिताले तर केन्ना घट्ट वेंग मारताले. 

बाबूश आपल्या एका इश्टावांगडा पणजे आयिल्लो. प्रासार 
सावन वर्नमानपत्राच्या ऑफिसा मेरेन चलून आयिल्ले. वरां सुमार 
साडेचार जाल्लीं, गर्दी आसली आनी ती इल्ली इल्ली वाडटाली. 
तितल्यांत एक फियाट पद्मिनी येवन ऑफिसाच्या दारांत थाल्ली. 
कांय लोक देंवले आनी तांतल्या एकाच्या हातांत एक बॅग आसली 
आनी ते भितर गेले. बाबूश पळयतालो की ऑफिसांत वचप करें. 
तशे कोण्णाक भितर सोडिनासले. रिजल्ट मेळोवप कसो...इतल्यांत 
ताचेवांगडा आयल्लो ताचो दोस्त खंय नाच्च जालो. पयशिल्ल्यान 
कोणे तरी म्हटलेलें ताका आयकूंक गेलें.. गोंयकार नांवाचो एक 
गांवांतलो भुरगो फर्स्ट आयला. एक गाडी येवन ताचेसरीं थारली. 
गाडयेंत कोण्ण नासलो फकत ड्रायवर. कांय खिणां उपरांत 

ऑफिसांतल्यान दोग जाण आयले. ते बदद गाडये म्हऱ्यांत आयले. 
तेन्ना तांचे मदीं चलतलो संवाद बाबुशाच्या कानार पडपाक लागलो. 

“गोंय प्रगती करपाक लागलें.” 

Sa तर. शार सोडून बोर्डाक पयलो येवपी भुरगो गांवांतलो.' 

'गोंयकार म्हणचे सादो भुरगो आसतलो.' 

'आरे पूण जो बोर्डात पयलो येता तो सादो कसो आसतलो ?' 

'हेंय बरोबर तुजें.' 

“आनी एक पळयलां. सेंट झेवियर्स हायस्कूल तशें fad 
asd न्हय.” 

'हय. पूण आतां ह्या स्कुलाचो दबदबो वाडटलो.' 

'हय.. आमचो फोटोग्राफर रे....' 

“हो पळय येता.' 

'चल या मरे... पयलीं वचून त्या भुरग्याक सोदून काडचो 
पडटलो.' 

'तें तर आसाच . उलयल्यार पुरो तो.' 

'इतली काळजी करपाची गरज AT.” 

बाबुशाक दिसलें की तांकां सांगचें आपुणूच तो गोंयकार. पूण 
ते मानतले आसले की तोच पयलो आयला म्हूण? थंय ताचे 
वळखिचोय कोण दिसना. आपलो रिजल्ट पळयनासतनाच ताका 
कळळो. ताका दिसलें की मोट्ट्यान बोब मारून सांगचें... 'हांवूच 
तो बाबूश गावस. हांव फर्स्ट आयलां? पूण अशें केलें जाल्यार 
लोक कितें समजतलो? हांगासर जमलेलो सगळो लोक म्हाका 
frat समजतलो आनी फाल्यां हाचीच एक बातमी जातली. आनी 
ती गाड़ी जिच्या लागीं बाबूश उबो आसलो ती स्टार्ट जाली. ते 
सगळे बाबुशाक मेळून ताची मुलाखात घेवपाक व्हडले गांयां 

वताले. हांव येतां म्हटल्यार ते ताका गाडयेंत घेवंचे नासले. हांवूंच 
बाबूश गोंयकार म्हटल्यार खरे मानचे नासले. 

बाबुशाचे जिणेंतलो हो विचित्र योगायोग आसलो. एकाद्रो 
वळखिचो कोणूय टिचर दिसता काय पळोवंचो म्हूण ताणें हेवटेन 
तेवटेन पळयलें. ताका थंय कोण्ण दिसलो ना. ना म्हटल्यार थंय 
आसलेलो एक ताचे वळखिचो टिचर ताका दिसलो. पूण टिचर 
ताका वळखनासलो. फकत बाबूश ताका वळखतालो. आपणें 
वचून ताका सांगचें अशें बाबुशाक दिसलें पूण ताणें वळखना 
म्हटल्यार परत तेंच. कसलो वेळ येता मनशाचेर. आनी ताच्या 
फुड्यांतल्यान ती गाडी ताचेच सोदीक वता म्हणपाचें जाणा जावनूय 
तो कांयच करूंक शकनासलो. आतां ताणें थंय रावपांत कांयच 
अर्थ नासलो. ताणें बदद घरा वचप म्हूण तो प्रासार वचपी बस 
घेवपाक भायले, मांडविचे देगेर आयलो. ब्रस थांब्यार तो रावलो. 
एक बस येवन थाल्ली. कांय लोक देंवले. कांय चडले. तोय 
चडलो. प्रासार आयलो. बाबुशाक दिसलें ह्या सगळ्या संवसारांत 
तो एकटोच आसा. आनी जायते लोक आसा पूण ते काय 
आपल्याक वळखनांत. आपल्याक जर कोण वळखना जाल्यार . 
हांव अनवळखी. संवसारांत हांव सदांच एकटोच आसतलों. आनी 
म्हजी वळख हांवेंच लोकांक सांगची पडटली. पूण लोकांक आपले 
गरजे इतलीच वळख जाय आसता हाचो धडधडीत अणभव ताका 
आयज आयल्लो. बस प्रासार केन्ना उबी जाली ताका कळ्ळेंच 
ना. लोक देंवपाक लागले. तोय देंवलो आनी मागीर ताणें पणजे 
आगशीची बस धल्ली. ह्या बशींचेर कंडक्टर सामके सतायतात 
लोकांक. ताका फकत आगशीचेच पेसेंजर जाय आसतात. ते 
पेसेंजर सिटांर बसून जातकूच हेर मदल्या पेसेंजरांक ते घेतात. 

बाबुशाक हे गजालीची तिडक मारली पूण कांयच फायदो नासलो. 
यस.यस.सी. क पयलो आयल्लो विद्यार्थी असो लोकांकडे झगडूंक 
शकना. कारण तो बोर्डांत पयलो आयला हें लोकांक खबर आसलें 
जाल्यार तो मोट्या नेटान झगडूंक शकतलो आसलो. असल्या 
अन्याया आड झगडपाक जाय. पूण लोकांक ताची वळख नासल्या 
कारणान तो कांयच करूंक शकनासलो. गाडी स्टार्ट जाली. गाडी 
जेन्ना कोर्तीत पावली तेन्ना जायतो लोक बसींत चडलो. तांतलो 
चडसो लोक व्हडले Wal देवंचो आसलो. पूण ताका कोण्णें 
विचाल्लें ना पास जालो काय ना. 

गाडी जेन्ना कालापुरा पावली तेन्ना ताका ताच्या शेजारचो 
गंगापो गावलो. फकत ताणें ताका विचाल्लें “पास मरे बाबूश.' 

'हय गंगापो.' 

“शाब्बास! तूं म्हूण फेल जांव येता रे?' 

बाबुशाक तें आयकून सू जालें. मनांतल्या मनांत कातकुतल्यो 
जाल्यो. लोक आपल्याक पळयता आनी आपली वळख घेता अशें 
ताका दिसलें. ते वेळार स्टॉपावयल्या एका शॉपांतल्या रेडिओचेर 
एक गाणे लागलेलें 

जागेगा इन्सान जमाना देखेगा 

लोकांक अशेंच कळटलें. आपल्याक जाय ast तें केन्नाच 
कळचें ना. फुडें एकेक बस स्टॉप येत गेलो. बांबोळी आयली, 
कॅम्प आयलो, फुलांचो खुरीस गेलो, पाळें गेलें, जुवारी मोरगद 
गेलें, सांवरीकडें गेलें, बाजार-वडाकडें गेलें आनी सोजीकडलो 
स्टॉप आयलो आनी बाबूश देंवलो. 

TIN देंवना फुडें थंय ताका शाळेच्या सगळ्या भुरग्यांनी 
गराडो घातलो. सगळ्यांनी ताका हात दिले. काँग्रच्युलेशनचें एक 

कारंजेचशें सुरू जालें. इतल्यांत स्कुलाचो प्रिंसिपाल मुखार आयलो 
आनी ताणें बाबुशाक घट्ट धल्लो. आनी त्या दाटत येतल्या 
आमोरेच्या अमुरपिक्या उजवाडांत अजापांचो उत्सव जातालो. 
ताचे कांय टिचरूय थंय बाबुशाक मेळपाक आयले. इतल्यांत एक 
गाडी येवन थंय थाल्ली. बाबुशान गाडी आनी गाडयेंतल्या लोकांक 
वळखले. आनी तांतल्या एकट्याची नदर बरीच खर म्हण कळ्ळी. 
ताणें म्हटलें 'आरे हो भुरगो पणजे ऑफिसाकडे उबो आसलो.' 
बाबुशान ताचीं उतरां आयकलीं आनी ताका परत त्या गिताच्यो 
ओळी याद जाल्यो. जागेगा इन्सान जमाना देखेगा. वदळचो तो 
वेळ आनी आतांचो हो वेळ. 

ते गाडयेंत बसलेले लोक ताका मेळपाक आयले. तांणीं ताका 
पयलीं परबीं दिलीं. मागीर प्रिसिपालाकूय परबीं दिलीं. हें सगळें 
पळोवपाक थंय तर सामकी जात्रा जाल्ली. प्रिंसिपाल तांकां सगळ्यांक 
आनी वांगडा तांकांय घेवन स्कुलांत गेलो. तो स्कुलांत भितर 
सल्लो तेन्ना माराणांच्यो दोन काशी जळळ्यो. सगळो गडगड. 
तेन्ना तांकां कळळें की रिजल्टाची खबर कळनाफुडें फादरान 
पयलीं एक माराणांची कास लायल्ली. 

मागीर त्या पत्रकारांनी ताका जायते प्रश्‍न विचारले. पयलीं 
खंय शिकलो. परिक्षेचे जैत मेळोवपाक कोणाकोणाचो आदार 
जालो... इतलो हुशार भुरगो आसून शारांतल्या बऱ्या शाळेंत 
कित्याक गेलो ना? 

हो प्रश्‍न आयकून ताका प्रश्‍नकर्त्यांची तिडक माल्ली. पूण 
शांत रावून ताणें जाप दिली. जाप आयकून प्रिंसिपल खोशी 
जालो. ताणें मनांतल्या मनांत जेजूचे उपकार मानले. मागीर तांणीं 
फोटो माल्ले. स्कुलाचे फोटो माल्ले. प्रिंसिपालाचे फोटो माल्ले. 

इतलें जाता करता म्हणसर दुसऱया पेपरांचे वार्ताहर येवंक लागले. 
रेडिओचे लोक आयले. तेच तेच प्रस्न. तींच तींच उतरां. वेगळेशे 
प्रश्‍न येनासले. 

थंय आयल्ल्या सगळ्या पत्रकारांक, वार्ताहरांक कोक दिलो. 
केक दिलो. बाबुशाकूय दिल्लो. बाबुशाचो असो आनी येदो व्हडलो 
भौमान पयलेच फावटी जातालो. हें सगळें पळोवपाक ताची आवय 
हांगा जाय आसली. व्हडलो काका आनी काकीय जाय आसली 
अशें ताका दिसतालें. हे मदीं ताका बापायची याद जावंक ना. 
बापायची ताका मात पसून याद नासली. ताचे यादीन फकत 
उल्ल्या ती ताची आवय आनी आवयचेच रूपान ताचो बापूय. 

वरां साडेणव जावन गेल्ली. भायर सगळो काळोख आसलो. 
बाबुशान फादर प्रिसिपालाचो निरोप घेतलो आनी ताका गुड नायट 
म्हणून तो भायर आयलो. कांय इश्ट भायर ताका रावताले. ते 

सगळे ताका घेवन घरा गेले. देठठयार ताची आवय आनी काको 
उबी आसली. देठठो उकतोच आसलो. देठठयांत पावना फुडें 
ताणें पयलीं काकीच्या पायांक हात लावन तिका पांये पडलो 
आनी मागीर आवयच्या पायां पडलो. दोगांयनीय ताका वेंगेंत 
काडलो. काकीन ताका थंयच राव म्हूण सांगलें आनी भितर वचून 
मीठ-बीठ हाडून ताची दिश्ट काडली. मागीर सगळ्यांक भितर 
आपयले आनी तांकां लाडू खावपाक दिले. उपरांत ते सगळे गेले. 
काका आपलें भजन-बिजन सोंपोवन भायर आयलो. बाबुशान 
ताच्या पायांक स्पर्श करून नमस्कार केलो. 'जाणां मरे बाबूश 
म्हाका दिसलेलेंच आनी तें Gta जालें. म्हज्या पुता हो आमचो 
गांव तूं खूब वयर काडटलो. तुज्या भाग्यांत आसा तें तें कश्शें 
चुकचें ना. अभ्यासावयलें लक्ष कमी करूं नाका अशें आतां तुकां 
सांगपाची गरज AT.” 

आवयन ताका जेवपाक यो म्हूण सांगलें. तो भितर गेलो. 
कपडे काडून हात पांय धुवन आयलो आनी पाटार बसलो. आवयन 
आयज ताचे खातीर गांवठी चवळ्यांची भाजी केल्ली. रोस आनी 
चटणीय आसली. इतल्यांत व्हडली काकी कालवांचें धबधबीत 
घेवन आयली. तशी ताका खूब्ब भूक लागलेली. 

तो जेवपाक लागलो. सगळ्या जेवणाची रूच घेवन तो जेवतालो. 
आवय आपल्या पुताचो रूचीक अन्नाचो उत्सव पळोवपांत गुल्ल 
Sect. आयज तिच्या जिवितांतलो हो खऱ्यानीच व्हड खीण 
आसलो. आपल्या घोवाक दिल्ल्या उतराचो एक एक अंश खरो 
जावन येतालो हाचो तिका अभिमान दिसतालो. आपलो पूत नांव 
काडटलो हाची खात्री तिका जायत वयताली. चिंततां चिंततां 
तिच्या दोळ्यांतल्यान दोन दुकां गळळीं. “आई हें fad?’ बाबुशान 

विचाल्लें. 'कांय न्हू बाबूश ही उमेद काळीज भरून व्हांवता.' 
रातीकडे बाबुशान सांजवेळा भायर सरत सावन कितें कितें घडले 
तें सगळें सविस्तर सांगलें. बरीच रात जायत वताली. ताका 
न्हिदूय येनासली, ताचे आवयकूय न्हीद येनासली. 

तिणें ताका वेंगेंत घेवन आतां फुडल्या शिकपाच्या वावराचेर 
आपलें मन लावपाचो उपदेश केलो आनी दिवो पालयलो. बाबुशाचे 
दोळे ल्हवू-ल्हवू जड जायत वयताले. तिका मात घोवाची याद 
येत रावली. आनी दोळ्यांत ताच्या यादींचीं gat. रातीं केन्ना तरी 
तिका दोळो लागलो कळ्ळेंच ना. 

घडयाळान बारांचे ठोके दिले आनी बाबूश जागो जालो. पळय 
जाल्यार हांतरूणार ताची आई ना. दिवोय जळटालो. भितर बाथरूमांत 
बी गेल्या आसूं येता. इतल्यान ताका चलपाचो आवाज आयलो. 
भितल्ल्यान ताची आई शांतपणान भायर येताली. 

` बाबूश कितें जागो जालो ?' 

‘eq’. ताणें जाप दिली. “आई,” ताणें म्हटलें, “जाणां मगे 
फाल्यां सगळ्या पेपरांचेर म्हजो फोटो आनी नांव येतलें. तुज्या 
Yard नांव सगळ्याक जातलें. आई अशें केन्ना चिंतलेलें qd?’ 

'ना रे म्हज्या पुता. अशें चिंतपाचें कोणाच्या नाड्यार? जें 
कितें घडलां तें सामकें अजापशें. सगळ्या संवसाराक घुस्पागोंदळान 
घालपी. बाबूश Ta एका गांवांतल्या स्कुलांतल्या भुरग्यान, एक 
शेतकामत्याच्या भुरग्यान हो जो इतिहास घडयला तो अजरंवर 
जातलो. गोयांत तरी ही गजाल पयली. तुकां खबर ना बाबूश गोंय 
स्वतंत्र जावंचे पयलीं मोटे लोक अशें म्हण्टाले की बारीक लोकांक 
शिकप कित्याक? ते शिकल्यार आमचीं कामां कोण करतले? 
आनी कितें म्हूण कोण जाणा लोकूय शिकनासले. नाय म्हटल्यार 

एक कांचसो आसलो भाटकार लोकांचो. ती पुर्तुगेजांची राजवट 
म्हटल्यार आपली केन्नाच दिसनासली. उपरांत एक दीस पुर्तुगेजांक 
हांगा सरल्यान वचचें पडलें. १८ डिसेंबर ६१ सावन पुर्तुगेजाचो 
तो धेंक ना जालो. मना वयलें एक व्हडलें वर्सांसकिचें दडपण 
गेलें आनी एक अजापाच्या विस्वासाचें धडपण आंगांत संचारत 
गेलें अशें म्हज्या दायन म्हणचें तुज्या आज्यान म्हाका आनी 
म्हज्या भावंडांक सांगलेलें. ताणें सांगलेलें तें धडपण म्हटल्यार 
कितें तें म्हाका आयज तुज्या रूपान पळोवपाक मेळटा.” आनी 
तिणें बाबुशाक घट्ट वेंगेंत घेतलो. “बाबूश जें जैत तुकां मेळळां, 
जे उंचायेर तूं उबो आसा ताची जबाबदारी आतां तुजेर येवन 
पडल्या. ही जबाबदारी कायम सांबाळून दवरपाची जबाबदारीय 
आपशींच येता. ना जाल्यार लोक रोकडेच म्हण्टले की लागलेली 
Gd! आनी एक गजाल तुका सांगतां तूं ज्या जाग्यार पावला 
ताका लागून तुज्यांत ग ची बाधा निर्माण जांव येता. हे पिडेपासून 
पयस राव. सगळ्यांक भोवमानान वागय. मिजासपणां करप ना. 
हांव जाणां तूं तशें करचो ना म्हूण आनी व्हड.. व्हड.. जा. आतां 
रात जाली. न्हीद तूं आतां. म्हण ती ताका थापटूंक लागली. . 

चारूलताक न्हीद येनासली. बाबूश उठून आपल्याक सगळें 
परतें सांगताशें तिका दिसलें. पणजे पावल्या उपरांत सावन तें तो 
घरा पावमेरेन जें जें कितें घडलें, तितलेंय सगळें न चुकता आपले 
आवयक परत सांगलें. एकेक गजाल आयकतना आवयचें हड्डें 
भरून येतालें. आपूण एक सादी शिक्षिका. पूण आपल्या पुतान जें 
अजाप करून दाखयलां तें सामकें आठवेंच. तसो आपलो पूत 
कितें व्हडलो शिकपीय नासलो. पूण फाटलें वर्स देड वर्स ताणें जे 
पध्दतीन वावर केला तो पळयल्यार हें घडलां कशें तेंच तिका 

कळनासलें. येदें व्हडलें जैत तो आपणायत अशें केन्नाच दिसूंक 
नासलें. बाबुशाच्या बापायक केदी खोस जावपाची. हें सगळें 
पळोवपाचें आनी सोंसपाचें ताणें म्हजेरूच दवरून तो गेला. बाबुशान 
आपलें नांव तर व्हड केलेंच. तेच बरोबर ह्या घराण्याचेंय नांव 
व्हड केलें. गांवचें नांव व्हड केलें आनी तिच्या मनांत बाकीबाबांची 
कविता याद जाली 

गोंयचें नांव व्हड करून ल्हान जालें म्हान 

ही कविता तिणें आपले भशेन बदलून उडयली.... गोंयच्या 
बदला तिणें म्हटलें, Wad नांव व्हड करून ल्हान जालें म्हान... 
ल्हान बाबूश... ल्हानाचो एकदम व्हड जालो. गांवाक व्हडलो 
केलो. घराण्याक व्हडलें केलें. आनी आपल्याय घराण्यांत व्हडले 
लोक जांव येता ही एक व्हड आश्‍वासक अशी भाक निर्माण 
केली..आनी तिच्या दोळ्यांतल्यान निर्मळ झरी व्हावंक लागल्यो.. 
फाल्यां सगळो लोक, सगळो गांव आनी सोयरे धायरे मेळपाक 
येतले. आनंदाचें..सुखाचें येदें व्हडलें चेपण तिका आपल्याक 
सोंसूंक जावंचे ना काय कितें असो दुबाव गेलो. व्वा बाबूश.. तुवें 
कसलो जादू केलो! तिणें बाबुशाक पळयलो. तो शांत -न्हिदलेलो. 
कोण जाणां ह्या लहानशा देहांत कितें fed घडोवपाची शक्त 
आसा काय? तिणें ताचें माथें चुमलें. कितें करतलो मुखार म्हजो 
पूत? कोण जातलो म्हजो पूत? दोतोर, इंजिनेर, आदवोगाद! 
तिका कांयच समजनासलें. आपणें हे संबंदान केन्ना चिंतलेच ना 
हें तिका जाणवलें आनी कोणाचेय आवय-बापूय चिंत्तले आसले ? 
ताच्या व्हडल्या बापोलयान तशें काय केन्नाच म्हणूक नासले. 
धाकटे बापोलयाकय fad हाचें तशें खास पडूंक नासलें. हय 
हाचो मामा केन्नाय ताची इंजिनेर म्हूण फकाणां करतालो. म्हज्या 

पुता तुकां कोण जायन दिसता? 

जांव कोणूय. म्हाका खंय खबर आसलें की म्हजो पूत यस.यस.सी. 
क पयलो येतलो म्हूण? आयलो काय ना तो पयलो! तसो तो 
ताका जाय तो जातलो. तुका जाय तो जा तूं म्हज्या पुता. तुजें 
नशीब तुका घडयत वतलें. मनशाक ताचें नशीब घडयता काय 
ताचो वावर घडयता? म्हाका कांयच कळना खरें कितें तें. म्हज्या 
पुता तुज्या वावरानूच तुका घडयला. वावर करपाची व्हड इच्छा 
तुज्यांत निर्माण जांव. तुज्या वावराक जाय तो पालव ही म्हजी 
कूड तुका दितली म्हज्या पुता. पूण तुवें म्हजेकडें अशें केन्नाच 
कितें मागूंक ना आनी तरी gà न मागतां म्हाकां कितलें सगळें 
दिलां? तूं अमूक अमूक जा असलें बंधन हांव तुका केन्नाच 
घालची ना. तुजे शक्तिचे मालवजार तूं तुका जाय तो जा. म्हजे 
कडल्यान जमता तितलीय सेवा ही तुजी आवय तुजे खातीर 
करपाक सदांच तयार आसतली. 

ब्रह्माल्या पसऱयार आयज पेपर घेवंक भुरग्यांच्यो राशी. 


यस.यस.सी. क बसलेल्या भुरग्यांचीं नांवा ह्या पेपरानीं येतलीं. ते 
खातीर सगळे भुरगे आपापलें नांव पेपरांत येतलें म्हूण आनी तें 
सांबाळून दवरपाक पेपर विकते घेताले. 

ब्रह्मागेर गोमंतक, नवप्रभा आनी राष्ट्रमत अशे पेपर Aare. 
ह्या सगळ्या पेपरांनी नांवां येतालीं. आयज पेपरांचो खप चड 
जाता म्हूण ब्रह्मान पेपराच्यो धा धा प्रती चड मागयल्ल्यो आनी 
ब्रह्म सकाळच्या म्हालाचे कार्रेरीची वाट पळयतालो. कारण हे 
कार्रेरीर सगळ्या पेपरांचीं बंडलां पणजेच्यान येतालीं. फकत राष्ट्रमताचें 
बंडल आगशीच्यान येतालें. तेय पयल्याच ओराराक पावतालें. 
म्हटल्यार पयलेच कारेरिच्या टायमार पावतालें. हरशीं तीं बंडलां 
किलींडर हाडून उडयतालो ताच्या पसऱ्याचे नाबीर. पूण आयज 
ब्रह्मा जातीन तीं बंडलां घेवंक हाजीर आसलो. ताच्या गांवचो 
भुरगो पयलो आयला यस.यस.सी. क ही खबर ताच्या काळजाक 
कातकुतल्यो करून गेल्ली. एक व्हडपण ताकाय जाणवल्लें आपल्या 
गांवच्या भुरग्याचें. बाबूश बापूय नासलेलो भुरगो. आमच्या अनंताचो 
पूत. अनंत ताच्या धाकट्या भावाचो आमीग. तागेर येवपी. Tate 
facta करतालो पूण आक्सिडेंटान गेलो बाबडो. ह्या पोराक 

उक्तो उडोवन गेलो. आवयन सांबाळळो पोराक. आनी पोरान | 
आपल्या कर्तुबान नांव काडलें. आपल्या कर्तुबान गांवचेय नांव . 
नावारूपाक हाडलें. शाब्बास बाबूश. 

इतल्यांत कारेरिचो हॉर्न वाजलो. तो दीस शेनवार आसलो 
आनी एक दोन पेसेंजर कामियांवांतल्यान देंवले. किलींडरान तीन 
बंडलां काडून ब्रह्माकडें दिलीं. “आरे ब्रह्म आयज कितें सकाळफुडें 
सो उठला?” पंढरी ड्रायव्हरान ताका जापायलो. 'हेच्या राज्याक 
कांय खबर ना दिसता,” अशें म्हणून ब्रह्मा बंडलां घेवन भितर 
गेलो. ताणें गोमंतकाचें बंडल पयलीं फोडलें. जाल्यार पयल्याच 
पानार बाबुशाचें नांव. बाबुसो अनंत गोंयकार बोर्डामध्ये पहिला. 
ती बातमी वाचून ताणें भितर वचून बायलेक पेपर दाखयलो. 
बायलेन म्हटलें आपल्याक पापणीक येना वाचूंक. म्हाका कितें 
दाखयता? आगो फकत पळय गो. हें अजाप पळय. ही पयल्या 
` पानार eset अक्षरां दिसता तातूंत नांव आसा आमच्या अनंताच्या 
Gard बाबुशाचें. सगळ्या गोयांत तो पयलो आयला यस.यस.सी. 
क. “हय? अशें म्हणत तिणें ‘Sia सायबिणी वरगांवकान्नी' 
अशें म्हटलें आनी परत उशांत तकली मुंगल्ली. ब्रह्माक बायलेक . 
पेपर दाखयल्ल्याचें समादान जालें. ते वेळार आनी थंय कोणण 
नासलो. इतल्यांत नाबी भायल्यान सांकिस्तांव TAS वटेन येतना 
ताका दिसलो. ताणें येतनाच म्हटलें ब्राह्मा, आमच्या इस्कोला 
भुरगो पयलो येयला मरे? 'आरे सांकिस्तांव पाराबेस'. 'ओब्रीगाद.' 
'आनी हें रे, पादीगाराकूय म्हजें पाराबेस दी” ait’ म्हणून तो 
पादिगाराचे पेपर घेवन गेलो. 

इश्कोलांत वयच्या पयलीं जायते भुरगे पेपर व्हरपाक आयले. 
आयज सगळ्यांच्या तोंडांत बाबुशाचेंच नांव. बाजारांत तर जण 

एकल्याच्या तोंडांत बाबूश. सगळ्या गांवांत बाबुशाची खबर. 
सगळ्यांक एका व्हडपणाच्या ल्हारांत बाबुशाच्या वावरान पावयल्ले. 
ब्रह्माचो एकूय पेपर उल्लो ना. l 

जायत्या लोकांनी येवन पादिगाराक कॉंग्रेटस म्हटलें. Ad व्हडलें 
जैत हाडलें म्हूण तांकां परबीं दिलीं. लोकांनी येवन टिचरांकूय 
परबीं दिलीं. दनपारचीं बारा जाता म्हणसर धा बारा तेलेग्रामूय 
पावले इश्कोलांत. सगळ्या गांवांर एक आगळीच उर्बा सांवाल्लेली. 
कितल्याशाच भुरग्यांच्या मनांत खूब शिकून बाबुशा भशेन नांव 
काडपाचे विचार आयले. कांय जाणांक दिसलें की जांव बाबुशान 
ह्या गांवचे भुरगे पयले येवंक शकतात हो विस्वास आयच्या 
सगळ्या भुरग्यांमदीं निर्माण केला तसोच संवसाराकूय दाखोवन 

दिला. 

आनी जेन्ना बाबूश स्कुलांत पावलो तेन्ना सगळ्या भुरग्यांनी 
हात दिलो आनी ताका परबीं दिलीं. सगळे टिचर तर आयल्लेच. 
तांच्या तोंडार आयज एक खाशेलें समादान भरून वोततालों. 
गांवांत आसलेल्या इश्कोलां मदीं तांचो भाव इल्लो वाडलेलो. 
बाबुशाक लागीं बसोवन तांणीं ताणें फुडें कितें करप हे विशीं 
भासाभास केली. बाबुशान तांकां सांगलें की आपूण सायन्स घेतां 
आनी फुडें कोण जावप तें आपूण मागीर थारायतां. 

“पूण तुकां कोण जावपाक जाय तें तुवें आजून थारावंक AT?’ 
एका टिचरान ताका विचाल्लें. 

W तुवें आयचो पेपर वाचूंक ना दिसता. आपल्याक 
विचाल्लेल्या एका प्रश्नांक हांवें जाप दिल्या की म्हाकां सायंटीस्ट 
जावंचे आसा म्हूण. “सॉरी आं बाबूश.' आनी आपणें पेपर सारको 
वाचूंक ना हे बदल ताका मनांतल्या मनांत लजूय दिसली. 

बाबूश आतां पळोवंक मातसो गंभीर दिसतालो. तशें सगळ्या 
टिचरांक मतींतले मतींत दिसतालें की बाबूश फर्स्ट क्लास बी 
घेतलो. तो डिस्टींग्शन पसून घेत अशें कोणणाक दिसूंक नासले. 
कारण ह्या गांवांत आनी बोर्डाक पयलो नंबर ही जशी काय कितें 
dard न घडपी वा न घड़पाची गजाल. गांवांत न्हय पूण 
बाबुशान सगळ्या शाळांतल्या शिक्षकांचे आनी लोकांचेंय विचारतंत्र 
बदलून उडयलें. कोको मेम्या पुरतें शिकयलें की जालें अशें 
चिंतपी शिक्षकांचेर एक वेगळोच पेज जायत वतालो. 

तूं इतलो बरो शिकपी आसुनूय बरे शाळेंत कित्याक गेलो ना? 
असो एक प्रश्‍न एका पत्रकारान ताका विचाल्लेलो आनी बाबुशान 
ह्या प्रश्‍नाक शांतपणान जाप दिल्ली. फादर प्रिसिपालामुखार. 

फादराक ही जाप खूब आवडलेली. बाबुशाची जाप wars 
सुंदर आसली. 

बाबुशाची जाप अशी आसली. “पत्रकार सायब हांव ल्हान, 
म्हजें घराणें ल्हान. म्हजो गांव ल्हान. पूण म्हजी शाळा, म्हजें 
इश्कोल ल्हान न्हय. म्हजे शाळेंत शिकोवप्यांनी ज्यो ज्यो गजाली 
आमकां शिकयल्या त्यो सगळ्यो मन लावन जर आमी शिकप्यांनी 
घेतलेल्यो जाल्यार सगळ्याच शिकतल्या भुरग्यांचें भांगर sia 
येतालें. पूण भुरग्यांचें पुराय लक्ष्य ह्या गिन्यानावटेन केंद्रीत जायना. 
हाका हजारांनी कारणां आसूं येतात. हाचो विचार आमच्या लोकशाही 
प्रधान सार्वभौम देशान करपाची गरज आसा. शिक्षण खात्यान 
करपाची गरज आसा. आनी शिक्षण खात्याच्या माध्यमांतल्यान ती 
शाळांच्या व्यवस्थापनांकडे येवंची गरज आसा. हाका लागून विद्यार्थी 
मनान मुक्त जांव येता. आयज ताचेर कितल्याशाच चिंतनांचो 
पेज आसा. जाका लागून तांचें पुराय लक्ष्य अभ्यासार केंद्रीत 
जायना. आतां सांगपाची गजाल म्हटल्यार बरी शाळा आनी वायट 
शाळा म्हूण नासता. म्हजी शाळा बरी नासत जाल्यार हांव पयलो 
कसो आयलों हे शाळेंत? हाचोच अर्थ हीय शाळा बरीच. शिकपी 
आनी शिकोवपी ह्या दोगांयच्याय वावरान हें घडटा. म्हजे शाळेन 
हें करून दाखयलां. म्हजे शाळेचो म्हाका अभिमान आसा. म्हजे 
शाळेतल्या शिक्षकांचो म्हाका अभिमान आसा. म्हज्या यशाचे श्रेय 
TEST सगळ्या शिक्षकांक, म्हज्या प्रिसिपालाक आनी म्हजे आवयक 
बता. 

'तुका कोण जायन दिसता?” पत्रकार. 

Tell सायंटीस्ट जायन दिसता. 

ही जाप आयकून पत्रकारांचे समादान जालें ना म्हूण जायत 

ताणें बाबुशाक आनी एक फावट प्रश्‍न विचाल्लो. “लोकांक दोतोर, 
इंजिनेर अशें पयशे मेळोवपी शिकप घेन दिसता आनी तुका 
सायंटीस्ट कित्याक जायन दिसता ?' 

बाबुशान मंद हांसत जाप दिल्ली. “म्हाका हो संवसार, हैं 
विश्व म्हटल्यार अजापांनी भल्लेलीं गुपितांशें दिसता. म्हाका 
जमता तितलो ह्या गुपितांचें गुपीत जाणा जावन मनीस जातीचे 
उद्रगती खातीर sad करीन दिसता. संवसारांत पयशे हेंच कितें 
सगळें न्हय. सॉक्रेटीस, जेजू, विवेकानंद, गांधी, सुभाष, शेक्सपियर, 
टागोर हांणी पयशांखातीर आपलीं कामां केल्ली दिसनां. पत्रकार 
सायब हांव ह्या व्हडल्या लोकांचीं नांवा घेवन हांच्या सांगताक 
बसपाक सोदिना पूण संवसारांत हांव एक मातयेचो कण आनी 
कितलेंय ल्हान काम जें काम म्हाकां जमतलें तें हांव करूंक 
सोदतां.' इतलें आयकून जातकूच पत्रकारान He’ म्हणून मुलाखत 
सोंपयल्ली. 

फादर प्रिंसिपल जाप आयकून सामको खोशी जाल्लो. सामको 
सादो दिसतालो हो बाबूश इतलो हुशार आनी गंभीर कसो जालो 
तेंच कळना. | 

टिचर म्हूण आमी ह्या भुरग्यां संबंदान आमचीं मतां आमच्या 
मनांत निर्माण करतात. आमची हीं मतां निर्माण करप लॉजीकाक 
धरून आसतात काय कितें असो दुबाव आयज म्हाका येता. म्हजो 
म्हाकांच दुबाव दिसता. आमचें चिंतप सारकें आसता काय fend ? 
जिजस, बाबुशाचेविशीं अशें दिसूंक नासलें. आनी बाबूशाविशी हैं 
सगळें अशें आसलें. आनी आमकां हें न कळपाचें कारण कितें? 
हो एक व्हडलो देफैत आमचे मदीं, शिकोवप्यांमदी आसा अशें 
म्हणचें पडटलें. अशीं कितलीं वर्सा आमी अशें कोणा कोणाविशीं 

` कितलें कितलें चुकीचें चिंतलां आसूं येता. सायबा भोगोस. हांगा 
' आतां इतलेंच कळटा की आमी आमकां स्वताक शाणे समजुपी 
लोक कितले चुकीचे आसतात तेंच सिध्द जाता. केदें व्हडलें 
मूर्खपण हें! आनी ज्यो जापो बाबुशान त्या पत्रकाराक दिल्या त्यो 
केद्या जबाबदारेच्यो. केद्या व्हडपणाच्यो. केद्या शाणपणाच्यो आनी 
बुदवंतकायेच्यो. पूण आमचे तकलेंत हें केन्नाच आयलें ना. स्वताक 
शाणे म्हणपी सगळे लोक एका स्वताच निर्माण केल्ल्या भ्रमांत 
जगतात हेंच बाबुशान कोण्णाक दुखयनासतना दाखोवन दिलां. 
बाबूश, लोकांक दोश दिवन सांगप सामकें सोपें. पूण तुवें तर 
कांटो लायनासताना पूं काडला. स्वताक खूब शाणे म्हणपी लोकांक 
TA काय बरी जाप दिल्या! ग्रेट. पत्रकाराल्या अंदाजाचो आवाको 
फादराच्या लक्षांत गेल्लो म्हणपाचें ताच्या ग्रेट” म्हणपांतल्यान 
दिसतालें. 

“पादीगार” अशें कोणेतरी मीस थारावंक आयल्ल्या मनशान 
म्हण्टकूच पादीगाराची तंद्री भंगली. 

बाबुशाल्या घरांत तर आयज लोकांची रीगूच लागलेली म्हटल्यार 
STARA. बाबुशाच्या काकान पेपर वाचलो आनी बाबुशान दिल्ल्यो 
पत्रकारांच्या प्रश्‍नांच्यो जापो वाचल्यो तेन्ना ताका आपल्या 
पुतणयाविशीं खूब अभिमान दिसलो. आमच्या सारक्या साद्या 
मनशांच्या घराण्यांत, साद्या शेतकामत्याच्या घराण्यांत जल्मल्लो 
हो भुरगो.... बाबूश म्हटल्यार कोळशांतलें माणीक. “जाणा मुगो.. 
ताणें आपले बायलेक म्हटलें... “आमचो AIT म्हटल्यार कोळशांतलें 
माणीक.' तिणेंय व्हड अभिमानान आपल्या घोवाच्या म्हणण्याक 
पालव दिलो. म्हण्टा म्हण्टा बाबुशाच्या काकाच्या दोळ्यांत उदक 
आयलें. “आयज ह्या घराक पंच, उपसरपंच, सरपंच, दोतोर, 

आमचो आमदार सगळ्या लोकांचीं पावलां लागलीं. बाबुशान ह्या 
घराचो मान कितलो वाडयलो. म्हाका तर हे वेळार अशें दिसता 
की म्हज्या रूवां रूवांचेर एक फागुरउर्जेचें झाड बळटा.' 

हें बाबुशाच्या घराच्या मुखार रस्त्या पलतडीं जें घर दिसता तें 
ताच्या दायज्यांचें. सामके इकरा दिसांचे. पूण ह्या दोनूय घरांमदीं . 
उजो वचना. पूण आयज सकाळ सावन मनांतलो दुस्वास पातळ 
जावन व्हावन adh लागलेलो. ह्या घरच्या जाण्टेल्यांक दिसलें 
की वचून बाबुशाचें कौतूक करून Add sit इतल्या वर्सांची 
दुस्मानकाय सोंपोवंची. पूण आपूण थंय गेल्यार हांव ल्हान जांवचो 
ना? म्हजें ल्हान जावप तांकां बरें दिसतलें. आनी आपल्याक 
आनी ह्या घराब्यांक हें सोंसतलें? पूण ज्या बाबुशान आमच्या 
घराब्याक व्हडलें केलें तो बाबूश कितलो व्हड? बाबुशान आमकां 
गर्भ गर्भिताय दिली. तोच खरो व्हड. आमी तांचे मुखार आपशींच 

ल्हान पडटात. पूण इतलें जावनूय एक अभिमानाचें मोठेपण 
दिवन तो आमकां व्हडले करता. आमी केन्नाच चितूंक नासलेलें 
हें अजाप. ना म्हाका वचचोच पडटलो म्हज्या व्हडल्या घरा. त्या 
पोराचें कौतूक करूंकूच जाय. त्या जाण्टेल्याक बाबुशाक आनी 
आवयक हे वेळार मेळप हें सामकें गरजेचें. “जाणा मुगो..' ताणें 
आपले बायलेक म्हटलें 'हांव बाबुशाक मेळूंक वतां. त्या पोराल्या 
HAR हात दवरूक जाय.' 

'पूण..' बायलेन म्हटलें.. 

ताणें म्हटलें.. “आतां कांय ना... हो वेळ दुस्मानकाय पाळपाचो 
न्हय. दुस्मानकाय आमी कित्याक पाळटा तेंच आतां म्हाका समजना 
जालां. केन्ना आमच्या जाण्टेल्यांनी ही दुस्मानकाय सुरू केल्ली 
कोणाक खबर. आतां फकत उल्ल्या ती काणी. हें सगळें सोंपोवपाक 
होच खरो संयोग आसा. सगळ्यांक सांग बाबुशाक मेळून येयात 
म्हूण मेळटा तशे. आनी तूंय मेळून यो. एकटी वचूंक लज दिसता 
जाल्यार म्हजे वांगडा यो.' आनी तो उठून बाबुशागेर वचपाक 
गेलो. आनी वण्टीवयल्या घडयाळान साडे तिनाची घांट वाजयली. 

श्रीमती चारूलता अनंत गोंयकार. आगशीच्या सेंट्रल हायस्कुलांत 
भितर सल्ली. जो जो स्टुडंट तिका मेळटालो तो तिका परबीं 
दितालो. मदीं टिचर मेळळो. ताणेंय तिका परबीं दिलीं. स्टाफ 
रूमांत ती Was आदींच हेडमास्तर आनी प्रिसिपाल भायर येवन 
ताणीं चारूलताचें Betts अभिनंदन केलें. चारूलताकूय बाबुशान 
आपल्या यशाचें श्रेय fee. ताचोय उल्लेख तांणी आपल्या 
उलोवपांत केल्लो. मागीर ती स्टाफरूमांत पावली. थंय आसलेल्या 
सगळ्याच टिचरांनी तिका घेरली. सगळ्यांनी मना पासून तिचें 
अभिनंदन केलें. येद्या व्हडल्या भोवमानान तिच्या दोळ्यांत मांडवी 

जुवारी उब्यो जाल्यो. आयज आपलो घोव na आसलेलो जाल्यार 
केदी अर्थ अपुर्बाय जावपाची. तें सगळेच fad वेगळेंच आसपाचें. 
हें येदें asd सूख भोगपाचो पेजूय चड. जो म्हाका जमत काय? 
तिची इश्टीण ग्रेसी कार्वालो तिचे फुड्यांत येवन बसली आनी 
faut तिका विचाल्लें, “चारू. कितें चिंतता? आनी हीं दुकां 
कित्याक ह्या खोशये सुवाळ्यांत ?' 
'कांय ना ग्रेसी. ग्रेसी ही याद नासपाची न्हय तर सगळ्यांच्या 
आसपाची.' 
'जाणां हांव चारू... आयज आनांत आसलो जाल्यार दुदांत 
साकर पडपाची.' 
इतल्यांत तासिका सोंपल्याची आनी दुसरी सुरू जाल्ल्याची 
घांट जाली. ग्रेसी आपले तासिकेक वचपाक भायर सल्लें. चारूलताक 
दोन पिरयड फ्री आसल्यान ती थंयच बसली. 
चारूलताक एकेवटेन सामकें ल्हव जाल्लेवरी दिसतालें जाल्यार 
दुसरे वटेन खूब्ब जडायशी. जडाय अशाखातीर की आतां हे फुडें 
बाबुशाक चड जबाबदारेन वावर करचो पडटलो आनी तशें जालें 
ना जाल्यार लोक कित्याय fed उलोवपाक फाटीं रावपाचे ना. . 
आनी तें आपल्याक सोंसूंक जावंचें ना. पूण हांवें खरेंच कितें केलां 
बाबुशाच्या अभ्यासांत? हातूंत सगळें कितें आसा तें बाबुशाचें. 
इतल्यांत तिच्या मुखार बाबुशाचें VIS मुखार जालें. तें म्हणपाक 
लागलें “आई तुवें दिल्ल्या धाडसाच्या बळार तर हें येदें व्हडलें 
जैत हातासलां. हेय फुडेंय तुजेच सासायेच्या बळग्यारूच म्हाका 
सगळीं महाजेतां हातासचीं आसा म्हजे म्हाम्माये.' आनी तें चित्र 
दोळ्यांमुखावयल्यान ना जालें. नाकां आसतना Bid म्हजे तकलेंत 
जडसाण हाडलौ काय fad अशें तिका जालें. ना. म्हजो पूत 

सगळीं फुडारांतली कामां जबाबदारेन करतलो. कित्याक हाडले 
म्हज्या मनांत नाका आसलेले विचार ? ना..ना.. हे मुखार बाबुशाचेर 
पुराय विस्वास. ताणें सगळ्यो गजाली पूर्ण जबाबदारेन आनी 
विस्वासान करपाच्यो थारायल्यात आनी उपरांत ती निमणी तासिका 
सोंपून घरा केन्ना पावली तें कळळेच ना. 

दनपारचीं साडेतीन वरां जातालीं. शंकूकाका आपल्या पुतणयाच्या 

कर्तुबाची गवाय दाखोवपी पेपर बल्कावांत वोल्तेरार बसून चाळटालो. 
तातूंत आयल्ले बाबुशाचे पराक्रम वाचून जाल्या उपरांत काकाचे 
दोळे ताच्या फोटवार उल्ले. आनी मागीर फोटवावेले दोळे ताणें 
जनेलार व्हेले. जाल्यार जनेलांत ताणें एक अदभूत चित्र पळयलें. 
तांच्या घरामुखार पूण रस्त्याचे पयले वटेनचें दायज्यांचें घर आनी 
तांतुतलो म्हालमनीस धाकूदाय आंगण हुपून ह्या घरांत येता. 
शंकूकाकाचो विस्वास बसलो ना. फाटल्या साठ सत्तर वर्साची 
दुस्मानकाय. दुस्मानकायेचें खरें कारण आतां ताकाय खबर ना. 
पूण कसलीच कटकट नासतना ही दुस्मनकाय चलताली. एकामेकांगेर 
कसल्याच कार्याक यो वच ना. एकामेकाच्या तोंडाक पळोवप ना. 
दोनूय घरां एकामेका मुखार आसून ना आसलेल्या सारकीं. पूण 
आयज धाकूदाय एकदम घराच्या SAIN . धाकूदायन शंकू असो 
उलो माल्लो आनी शंकूकाका उठून हुमऱ्यामेरेन गेलो. 

धाकूदाय म्हणून तो धाकूदाय Heat पावता थंयच आसा.. 
तांणीं दोगांनीय एकामेकांक घट्ट वेंग माल्ली. “शंकू शंकू.. अनंताच्या 
बाबुशान आमच्या घराण्याक सर्गातलें देणें हाडलां. अशा वेळार 


म्हज्यान घरांत मोन्यानी बसून रावपूच शक्य जालें ना. शंकू खंय . 


आसा म्हजो नातू?” शंकूकाकान बाबुशाक उलो माल्लो. बाबूश 
भायर आयलो. धाकूदायक घरांत पळोवन अजापलो. 

बाबूश..' धाकूदायन म्हटलें... अजापूं नाकां म्हज्या पुता... 
तुवें केल्ल्या पराक्रमान म्हाका दिसलें की येदें व्हडलें सर्गीय जैत 
जोडलां म्हज्या बाबुशान म्हज्या घराण्याखातीर आनी हे वेळार 
आमी ही कसली दुस्मानकाय पोशेत बसल्यात!” अशें म्हणून 
ताणें बाबुशाक आपले वेंगेत घेतलो. हें चित्र दोगांय जावांनी भायर 
बल्कावांत येतना पळयलें. हो आनी कसलो चमत्कार काय, अशें 

` दोगांकूय वांगडाच दिसलें. धाकूदायन त्या दोगांकूय लेखून म्हटलें, 
'धुवांनो इतल्या वर्साची सारकी खबर नासलेली दुस्मानकाय सोंपोवपाचो 
हो सुयोग आयला. आयच्यान ही नवी इश्टागत सुरू जाता. 
बाबुशाच्या ह्या तेमकावयल्या जैताचें अभिनंदन घरांत भितर बसून 
मनांतल्या मनांत कशेंच पुटवलें ना. Wa आपशीच बाबुशाचे 
वटेन जाले आनी हांवूय असो बाबुशाक aia घेवपाक हांगा 
पावलों.” 

मागीर कांय वेळ चौगांनीय बसून गजाली Hea. बाबुशाल्या 
फुडारा विशींच्यो Gat जाल्यो. धाकूदायक च्या पाणी दिलें. 
आनी धाकूदायन त्या चौगांकूय आपल्यागेर येवपाचें आमंत्रण 
दिलें आनी मागीर तो गेलो. 

धाकूदाय गेलो. बाबूश, शंकूकाका, चारूलता आनी काकी 
चौगांय घराच्या SAS मेरेन गेलीं आनी तो देठ्ठयांतल्यान भायर 
सरून Tal वलांडून ताच्या घरामेरेन पावसर पळयत रावली. 
जाल्ले घटणेन सगळींच आगांतल्यान वीज सरसरून गेल्लेवरी 
लखलखीत जाल्लीं. फाटीं वळून तीं परतीं बल्कावांत बसलीं. तीं 
चौगांय जाणां आपल्याच विचारांच्या तरंगांनी पेंवतालीं. तशें 
सगळ्यांचेच आनंद तरंग आसले. आनी दर एकाचे आनंद तरंग 
दर एकाच्या आनंद तरंगां परस वेगळे आसपाची शक्यताय आसली. 
आनी शंकूकाकान मिटी फोडली. 'बाबूश तुवें तुज्या कर्तुबान ही 
जैत तेंगशी जोडल्या. कांयच भासाभास न करता, कांयच न 
saadi, दुसऱ्यांच्या मनांत वचून तांच्या मनांतली वर्सासंकोची 
दुस्मानकाय पयस करपाची ही तुजी शक्त पळयली की म्हजेय 
तकलेक गगन उंचायेची भिरकी मारता. आनी हेंय कळटा की हें 
म्हाका जमचेलें काम न्हय. तशें सामान्यांचें काम हें न्हयच . पूण 

एक गजाल तुवें दाखोवन दिल्या बाबूश की सामान्यांतूय असामान्य 
जैत हातासपाची शक्त आसता. असामान्य लोकांच्या असामान्य 
कर्तुबाचो कांच जो सामान्य मनशाचेर जाता तांतल्यान पयस करें 
सरूं येता हें तुजें कर्तूब दाखयता. कांचविरयत जावन असामान्य 
जैतां हातासूंक लागपाची धडाडी आनी धेंक तुजें कर्तूब दिता ही 
तुज्या कार्याची खाशेली गजाल. तुज्या कर्तृत्वाचे आनी एक वेगळेपण 
आसा तें अशें. असामान्य आपल्या असामान्य कर्तुबान लोकांच्या 
मनाचेर एक चेपण, एक भिरांत घालता. हे खातीर हेर सगळ्या 
लोकांक, सामान्य लोकांक हीं असमान्यांची जैतां आमकां न्हय 
दिसता. असो नकारात्मक विचार, लोकांची घटाय नश्ट करून 
उडयता. जाल्यार तुजें कर्तृत्व हेर लोकांच्या मनांतलें, सामान्यांतले 
भिरांतेचें चेंपण ना करून तांच्यांत असामान्य जैत हातासपाचे 
सगळे मार्ग उक्ते करता. जैत हातासपाची शक्त बळोवपी सकारात्मक 
आवाको निर्माण करता. जाणां बाबूश खरें म्हटल्यार ह्या वक्तार 
म्हाका कितें दिसता जाणां, म्हाका दिसता तुज्या पांयांक हात 
लावन तुजी पूजा करची. हांव तुजो काका म्हण्टकूच हांव अशें . 
करचों ना. पूण जें दिसलां तें हांवें तश्शें तुमच्या सगळ्यांमुखार 
मांडलां. हांव तुमकां फटोवंक शकतां. पूण मनांक कशें फटोंव 
शकतां? देखून जें मनान पळयलां आनी भोगलां तें तुमच्या मुखार 
sat केलां.” 

बाबूश सोडून सगळ्यांच्याच मनांत बाबुशाविशीं एक आदराची 
भावना निर्माण जाल्ली. आनी बाबुशाच्या मनांत तरातरांचे विचार 
तरंग लोटोन येवंक लागले. येदें व्हडलें हें यश जें मेळळां तें ताणें 
केन्नाच येवजूंक नासलें. ताणें फकत शिकप केल्लें. जैत मेळोवपाक 
शिकप करूंक नासलें. ताची आवय ताका म्हण्टाली मनशान 


Ua tat 58 


प्रामाणिकपणान आपलें काम करचें. जैत आपशींच ताच्या वांट्याक 
येता. हें जैत तशेंच आयलां. ह्या जैतांत म्हज्या आंगांत सैमान 
दिल्ल्या शक्तिचो वांटो आसां. ह्या stata हांव फकत निमित्त मात्र 
आसां. बरोच वेळ जालो. कोणाकूच एक उतर लेगीत फुटनासलें. 

बॉटनी sata आपापले अंक्स्पेरीमेंट करपांत सगळे गुल्ल 
आसले. इतल्यांत प्यून सगूण आयलो. ताणें बाबुशाच्या हातांत 
एक कागद दिलो आनी तो गेलो. बाबुशान पळयलें कागदार 
प्रिसिपालाचो नोट आसलो की अँक्स्पेरीमेंट सोंपल्या उपरांत आपल्याक 
मेळ म्हूण. बाबुशाचो वावर सोंपत आयल्लो. आपलें रिडींग नोट 
करून प्रो.शेट्टीक दाखयलें आनी ताची परवानगी घेवन तो 
प्रिसिपालाकडें गेलो. प्रिंसिपालाच्या चेंबरा भायर बसलेल्या प्युनान 
ताका fet सोडलो. बाबूश यो म्हण प्रिसिपालान ताचें स्वागत 
केलें. आनी fiat बस म्हटलें. ताणें म्हटलें 'बाबूश पळय. तूं . 
आमचे कॉलेजीचो” फांकीवंत विद्यार्थी. संशोधन करपाची तुजी 
आपुलकाय आनी फिशालकाय सगळ्या गोंयाक फामाद आसा. 
इंटरसायन्सा उपरांत तूं मॅडिकलाक वतलो हें म्हाकांय खबर आसा. 
aig वर्सा इंडियन मेडिकल काउंसीलान नव्या तरण्या बिज्ञानिकांक 
प्रोत्साहन दिवपाखातीर म्हूण इंटर सायन्स आनी बिएस्सी लेवलाच्या 
विद्यार्थ्याखातीर एक परिसंवाद आयोजित केला. आमचे कॉलेजीतर्फे 
TA हातूंत भाग घेवंचो अशें test आनी आमच्या हेर प्रोफेसराचें 
मत आसा. तुजो कांय थळाव्या झाड़ापाल्यांच्या वखदांचेर अभ्यास 
चलता. ह्या तुज्या अभ्यासाचेर तुवें परिसंवादांत पेपर वाचचो. 

तुका लागता ती मदत कॉलेज दितलें. परिसंवादांतल्या उत्कृश्ट 
सोद प्रबंधाक पुरूस्कारूय आसा आनी राष्ट्रपती हे पुरस्कार दितलो. 
फकत दोनूच पुरस्कार आसात. एक प्रबंध वाचप्याक आनी दुसरो 
संस्थेक. तूं ह्या परिसंवादांत भाग घेता जाल्यार हो पुरस्कार आमकां 
मेळपाची शक्‍यताय आसा. तुका कितें दिसता ?' 

“सर, तुमी म्हाका ह्या परिसंवादांत भाग घेवपाची संद दिता हें 
म्हजें व्हड भाग्य. हो म्हजो व्हडलो भौमान.' 

'पूण ह्या भौमानाक तूंच लायक आसा बाबूश. आनी तुजे 
सारक्या भुरग्यांकूच ही असली संद मेळटा.' 

“सर... हांव म्हज्या कामांक लागतां. तुमचो आशिर्वाद म्हज्या 
फाटल्यान आसतना म्हाका कसलीच भिरांत दिसना. म्हजो वावर 
पुरस्कारा खातीर ना सर. सर std हो वावर सुरू केला तो हें सैमूच 
म्हाका उलो घालता म्हूण. तें म्हण्टा...बाबूश ...पळय..ह्या संवसारांत 

अजापांच अजापां भल्ल्यांत. तूंय काड सोदून. हाचो फायदो तुका 
आनी मनीस जातीक मेळपाक लागलो जाल्यार तोच म्हजो पुरस्कार 
जातलो. हांव म्हजो वावर प्रामाणिकपणान करतलों सर. बाकीचें 
सगळें कोणाच्या हातांत म्हणूं सर?' 

व्वा. बाबूश! तुजे येदे आसतना हें सगळें कोणाच्या हातांत 
आसा तें आमी सहजपणान सांगताले. कारण ताचें उत्तर सहज 
आसलें. तें उत्तर सहज आसतालें. आयच्यासारकी विज्ञानीक नदर 
नासताली आमची. आनी हेच खातीर बाकीचें सगळें कोणाच्या 
हातांत आसा म्हणूं हीं उतरां तयार जातात. ल्हवू ल्हवू देव हे 
कल्पनेंतलो विस्वास ना जायत वतलो.' 

GQ, 'काल्पनीक' ह्या उतरांत सत्य न्हय हो भाव आपाप 
येता. कांय गजाली संवसार एके तरेन मानता जाल्यार विचार 
करपी, चिंतपी वेगळेच तरेन मानतात. सर शिक्षण क्षेत्रांतले लेगीत 
निर्णय कशे जातात तें तुमीच एक पावट क्लासांत सांगलेलें. 
देखून आयच्या काळांत ह्या वाक्याक एक वेगळोच अर्थ प्राप्त 
जाता सर. हे गजालीचेर म्हजें चड लक्ष ना सर. हांव म्हजें काम. 
करीत वयतलों. प्रामाणिकपणान करीत वयतलों. 

“बस! इतलेंच पुरो. तुजे कडल्यान हीच अपेक्षा आसा.' 

बाबूश Gat परत आयलो. ताणें सर शेट्टीक ही खबर 
सांगली. शेट्टीन ताका परबीं दिलीं. आनी तो घरा येवपाक 
लागलो. वाटेक ताका सांतान गावलो. सांतान कॉमर्स करतालो. 
सांतान आल्तिनावयले आपले कॉलेजींतल्यान चलत सकल देंवल्लो 
आनी TIN दोनपावलाच्यान फेरीबोटीकडे येवन देंवल्लो. सिंगबाळ 
बूक डेपोंत ताका एक पुस्तक जाय आसलें. पुस्तक घेवन भायर 
येतना ताका आल्तिना वयल्यान सकल आयल्लो चर्ची सकल 

सांतान गावलो. आनी दोगूय च्या मारपाखातीर म्हूण कॉफे भोसलेंत 
गेले. 

“बाबूश तूं आयज खूब उमेदिनसो दिसता.!' 

“हय. आयज तुकां एक खबर सांगतां. इंडियन मॅडिकल 
काउंसिलाच्या एका सेमिनारांत वांटो घेवपाखातीर आयज म्हाका 
प्रिसिपालान सांगलां. गोंयांतल्यान फकत आमचें श्री सांतेर 
महाविद्यालयूच ह्या परिसंवादांत वांटो घेता काय कितें असो म्हाका 
दुबाव आसा. 

'तशें जाल्यार तूं खूब्ब लकी आसा बाबूश. गोंयांत सायंटीस्ट 
जातलो अशें कोण्णे सांगूक ना आजून मेरेन. हें फकत तुवें 
सांगलां. तूं फकत सांगना जाल्यार तूं कितें कितें सोदीत आसता 
ह्या झाडांनी. अशें आनी कोण सोदता जाल्यार खबर ना. आनी हो 
सेमिनाराचो पेज तुका झाडांच्या खोल मुंदांनी, मुळांनी पावयतलो 
हाची म्हाका खात्री आसा. तूं मुळांनी घुस्पत वचपी मनीस न्हय. 
पणजे तुज्या लायन्स क्लबान केल्ल्या सत्कारा वेळार तुवें तुज्या 
भाशणांत आपल्याक सायंटीस्ट कित्याक जायन दिसता हाचें सुंदर 
स्पश्टीकरण केल्लें. तुजें भाशण हें पाठ करून येवन उलयतल्या 
भुरग्यांमदीं नासलें. तुज्या उतरांत दर उच्चारा वांगडा तुज्या अणभवाचो 
पेज आसलो. हे भायर त्या भाशणांत कोंकणींतल्यान तुवें खंयच 
न आडळखटां आनी खंयच विशयाचो घोळ न करतां जितल्याक 
तितल्या उतरांनी सगळ्यांक कळ सारकें उलोवन तुज्या वावरांतलें 
स्पश्टिकरणूय उक्ते केल्लें.” 

'जाणां सांतान' बाबुशान मंद हांसत आनी सांतानाचो ताच्या 
मनांतलो सत्कार मान्य करीत म्हटलें. 'हो आय.एम.सी. चो 
परिसंवाद पयलोच असले तरेचो. हातूंत नव्या दमाच्या सायटिस्टांच्या 

कार्याक प्रोत्साहन दिवपाचो वावर आसा. भुरग्यांमदीं खास विज्ञानीक 
सोदाची उमेद निर्माण करपाक ही येवजण आसा अशेंय आयकूंक 
येता. सांतान भारत भर हजारांनी भुरग्यांनी लेगीत जर धर्तरिच्या 
आंगार खेळपी ह्या झाडापाल्यांत लक्ष घातलें जाल्यार मनशाच्या 
जिवितांतलीं दुयेंसां ना करपाची कितलीशींच गुपितां भायर सरतलीं. 
संवसारांत भारताचें नांव तर जातलेंच पूण संवसारांतले मनीस 
जातीक ह्या सगळ्यांचो खूब फायदो जातलो. तुका याद जाता 
सांतान आमच्या शाळेंत ती शास्त्री बाई आयल्ली तेन्ना तिणें जें 
उलोवप केल्लें तातूंत तिणें सांगलेलें की आपणे आपली उदरगत 
करूंक जाय. आनी तशें केल्यार आपूण आपलें घर, आपलो 
गांव, आपलो प्रदेश आनी आपलो देश सगळ्यांचीच उदरगत 
जाता. सांतान आपली उदरगत करपाक आमचीच Ya मदत 
करता. तीच आमकां ह्या संवसारांत जागो दिता. वावुरपाक भूंय 
दिता. तीच आमकां रावपाक घर दिता. तीच आमकां गांव दिता. 
तीच आमकां प्रदेश दिता. तीच आमकां देश दिता. तीच आमकां 
आमचें जेवणखाण पिकोवपाक माती दिता. तीच आमकां सगळें . 
पिकोवन दिता. तीच आमकां जातलीं दुयेसां ना करपाक वखदां 
दिता. तीच आमचे खातीर न्हंयांनी, बायांनी, तळ्यांनी उदक 
साठोवन दवरता. ती आमचे खातीर आमच्या घरांक बुनयाद 
दिता..चिरे दिता...लाकूड दिता.. तीच म्हाकां ह्या तिच्या आंगात 
आसलेल्या आनी मनीस जातीक तांचे उदरगतींत उपकरा पडत 
असल्या वखदांचेर अभ्यास करपाक स्फूर्त दिता. हातूंत हांव 
फकत निमताक कारण.' 

'वा..वा.. बाबूश.. तुज्या दर एका उतरांत कोणातरी व्हडल्या 
मनशाच्या उतरांची गाज आसा. हो तुज्या आत्म्याचो हुंकार आसा.' 

'आरे..वा, सांतान तुज्या तोंडांत आत्म्याचो हुंकार बी आयकून 
बरें दिसलें.' 

“आरे वसंत सराच्या तोंडांतल्यान आयल्ली हीं उतरां. आमचो 
चडसो किरिस्तांव लोक असल्या उतरांक मराठी म्हण्टात. एक 
म्हटल्यार ते खंयचेंच भारतीय पुस्तक भारतीय भाशेंत वाचिनांत. 
आनी कोंकणी उलोवप्यां मदींय असलीं उतरां तांकां आयकूंक 
येना. वा केन्नाय आयकल्यार तीं तांच्या माथ्या वयल्यान वयतात. 
आनी देखून हिंदू मनीस कोंकणी मनीस, हीं उतरां उलोवंक 
लागतच तीं उतरां मराठी अशेंच तो धरता. सारकें नकळो जातकूच 
हें अशें घडटा.' 

'सांतान ते फुडलें जाणां तूं..' 

'कितें तें?' 

“आरे मराठीवादी म्हण्टात ते da उतर मराठीच म्हण्टात. 
तांकांय हें खबर नासता को हिन्दींत, गुजरातींत, बंगालींतूय हें 
उतर वापरतात RT.’ 

'म्हण्टकूच तांकांय अर्देच खबर आसता काय fed?’ 

'हरशीं म्हाका वाद म्हण्टा तेंच पटना. पूण वादी जातकूच 
अशें जाता काय कितें अशें म्हाका दिसता.' 

WU... बाबूश तुवें म्हज्या उतरांची तुस्त केली देखून तुकां 
थॅक्स. तूं आमचो गांव वयर काडटलो हातूंत म्हाका तरी मातूय 
दुबाव ना. तुका मेळळेली ही संद खर्‍्यांनीच Gai व्हड करतली. 
येदो मोठो एक मनीस म्हजो इश्ट आनी म्हज्या भुरगेपणाचो 
वांगडी म्हूण म्हाका व्हड खोस भोगतली. कांग्रेच्युलेशन्स म्हज्या 
इश्टा, तुज्या ह्या वावरांत म्हाका तुकां आदार दिवपाची चानयेची 
संद मेळ्यार हांव म्हजें नशीब समजन म्हज्या इश्टा.' 


65 पर्वनवा 


'आरे सगळ्यांच्याच आदारान तर हें घडपाचें आसा. आनी 
तुजो आदार तर म्हाका जायच जाय सांतान. आनी हें रे, el 
चल्लां तुजे कॉमर्स. 

'चल्लां रे...साप्प वायट ना. तुजे सारके इश्ट आमकां थंय 
गावल्ले जाल्यार भांगराक मोतीं लागपाचें. यस.यस.सींत आसतना 
आमी काय बरो अभ्यास केल्लो न्हय दर्यादेगेर बसून..!' 

'ते दीस आमचे जिणेंतले सुखाचे दीस.' 

वेटर आयलो. येतना ताणें बील हाडलें. ताच्या बिलाचे पयशे 
बाबुशान बशयेंत दवल्ले. दोगूय भायर आयले आनी घरा वचपाक 
प्रासार गेले. WAR पावतकूच सांतान कोणाक तरी मेळपाक म्हूण 
'गेलो आनी बाबूश वचून आपल्या आगशीचे बशींत बसलो. बस 
सुटली कांय वेळान. 

व्हडलें Mat केन्ना पावलो ताका कळळेंच ना. फुडलो स्टॉप 
ताचो. घरा पावता म्हटल्यार साडे स जावन गेल्लीं. देठ्ठो उक्तो 
करून तो घरा पावलो. घरांत भितर सरून तो आवयक सोदपाक 
लागलो जाल्यार ती कितें तरी शिजोवपांत मग्न आसली. ताणें 
वचून तिचे दोळे धल्ले. तिणें वळखलो ताका. तिका असो धरपा 
इतलो आनी ह्या संवसारांत कोण्ण नासलो. 

'बाबूश आयज तुवें म्हज्या दोळ्यांक धल्लां. कितेंय तरी खास 
आसा अशें म्हाका दिसता. सांग पळोवया.. 

आई, तूं दिस्त वळखता. warts आयज एक अजाप 
घडलां.' ताणें तिका सगळी खबर सांगली. तिणें ताच्या कपलाचो 
उमो घेतलो. 'म्हजो पूत तो!” ती मातशी सदगदीत जाल्ली. 

'आई तुजी भाक म्हजेर आसा देखून असल्यो गजाली घडटात. 
फुडलीय गजाल अशीच बरे तरेन घडची अशें म्हाका दिसता.' 


ud tat 66 





'बाबूश, तुज्या मनाच्या बळग्याचेर म्हजो विस्वास आसा. 
तोच ह्या जैताचो धनी. तुजें कार्य सदांच यसवंत जातलें म्हज्या 
पुता.' 

आवयचो आशिर्वाद ताका असो मेळ्ळो आनी तो आपल्या 
अभ्यास कुडींत गेलो. ज्ञायट लायली आनी कपडे काडून ताणें 
हेंगगक लायले. तो थंयच आसलेले बाज्जेर आड पडलो. ताच्या 
मनांत आतां वावर कित्याचेर करचो होच विशय घोळटालो. 
कितलेशेच विशय ताचे तकलेंत येताले. आपल्या पेपराक आपणे 

कितें विशय घेवंचो हें ताका समजनासलें. बरोच वेळ तो मनन 
करतालो. आनी करतां करतां पुनरनवा' हें वखदी झाड प्रदक्षिणां 
घालपाक लागलें. पुनरनवा हें नांव ज्या वैजान ताका दिलां आसतलें 
ताचेविशीं ताका अजाप दिसपाक लागलें. मनशाक परतून एक 
पावट आसा तसो नवो म्हटल्यार दुयेंस पयस करून नवो करपाची 
शक्त ह्या वखदांत आसूंक जाय. ना जाल्यार अशें इतलें पावरफूल 
नांव येवजुपाची गरजूच नासली. पुनरनवा.. पुनरनवा हें उतर 
आतां ताचे तकलेंत गाजूंक लागलें. | 

१० 
ऑगस्ट म्हयन्याचें निमणें सप्तक. अंदू चवथ बेगीन आयल्ली. 


घरांत नेवऱ्याबिवऱ्यांचो बोवाळ. सगळ्या घराक शेणांबिणां काडून 
पवित्र. आयज आयतार जाल्ल्यान सगळ्याक बोवाळ. बाबूश 
आपले कुडींत गोमन्तक वाचतालो तो सोपोवन ताणें सुनापरान्त 
चाळ्ळो. हो पेपर ताका खूब्ब आवडटालो. कारण तातूंत सगळे 
बरोवपी गोंयचेच आसताले. बाकिच्या पेपरांनी गोंया भायरच्यांचोच 
भरणो जाल्ल्यान ताका तें चड अपील जायनासलें. ताका दिसतालें 
आपणेंय केन्ना तरी बरोवंक जाय. पूण आपूण काय लेखक न्हय. 
तरी आपल्याक कित्याक दिसता काय बरोवंचें म्हूण? इतल्यांत 
ताचो शंकूकाका ताचे Hela भितर सल्लो. तो चड वेळ थंय 
रावलो ना. 'आमी सांजवेळा गणपती काडपाक पणजे या हां.” 
अशें म्हणून तो गेलो. बाबुशान ताका आं म्हटलेलें. तो वता 
थंयच आसा इतल्यान “AEM असो उलो मारीत कोण तरी ताचे 
कुडीवटेन येवपाक लागलो. कोण आसत काय अशें म्हूण चिंतता 
थंयच आसा पळय जाल्यार वडाकडलो Aid. 

“यो सांतूमाम. आयज खंय हेवटेन.' 

'आरे पयर एक दीस पेपरांत वाचलें की तूं दिल्ली वयता 
म्हूण. कितें तरी वाचपाक. बरें दिसलें. म्हटलें आयज आयतार 

आसा. तुका मेळया. हेर सगळे दीस पणजे सावन येता म्हणसर 
वेळ जाता, आनी भायरूच सरपाक मेळना. केन्ना चल्लो तूं?” 

“हांव दिसेंबरांत वयतां.' 

“एक सांग पळोवया .. तुवें वचपाखातीर प्रयत्न केल्ले ?' 

'कित्याक अशें विचारता सांतूमाम ?' 

“आरे कितें जालें जाणां, पयर आमच्या ऑफिसांत बसल्या 
बसल्या दोग जाण कोण आयल्ले. ते उलयतना आयकलें म्हूण | 
विचाल्लें.' 

fad उलयताले ते?' 

ते म्हण्टाले की तुका घुस्पावपाखातीर ह्या सेमिनाराक वचपाक 
लायला खंय प्रिसिपालान.' 

ना. सांतूमाम, हांवें तशे प्रयत्न करूंक नासले. प्रिसिपालानूच 
तशें म्हाका सांगलां. पूण हांवें ना Rede जाल्यार तो कांयच 
म्हणचो नासलो. आनी म्हाका दिसना ताणें म्हाका घुसपोवंक थंय 
वच सांगलां म्हूण. आनी म्हाका घुसपोवपाचें कारण कितें?” 

“आरे कोणाक तरी इंटर सायन्साक पयलो येवंक जाय खंय! 
म्हूण तुकां घुस्पयल्यार तो पयलो येवंक शकता हे प्रयत्न. 

“ना सांतूमामा. तूं कित्याक भियेंव नाका. आमच्यो परिक्षा 
बॉम्बे युनिव्हर्सिटीच्यो. येदो व्हडलो महाराष्ट्र पडला. असलें कितें 
घेवन बसला? म्हजो हाजेर विस्वास ना. आनी समज म्हाका हें 
यश मेळ्ळें जाल्यार तें सबंद भारतांतलें यश मेळटलें. हांव 
म्हणना मेळटलेंच म्हूण. पूण मेळळें जाल्यार!” 

qA आयकून म्हाका आपलें दिसलें रे!' 

ना ना.. आतां तुकां तशें दिसता?” 

ना. 

'कांय लोकांक आसता ती सवंय उलयत वचपाची. ते तशे 
विचार कांय करिना. आपले तकलेंतलो बाफ काडपाची सवंय ती. 
सोड. असल्याचेर चड चिंतप नासता. प्रामणिकपणान आपलें 
काम करप हेंच खरें. वगीच आपलें मन दुबावांच्या होमखणांत 
कित्याक उडोवप?' 

'हेंय खरें तुजें. पूण बाबूश पळय, आतां तुका हें सांगून हांवूच 
तुजें मन दुबावांत घालतां अशें जालें AT?’ 

'हय. वयलेचाराक तशेंच दिसूं येता. वा तशें कोणाक दिसलेंच 
जाल्यार ताचो गुन्यांव करतां येवंचो ना. पूण तुवें काय त्या अर्थान 
म्हाका घुस्पोवंक जाय म्हूण सांगूंक ना. तुवें म्हाका सादूर करचो 
हेच अर्थान सांगलां, हय काय न्हय?' 

'हय.' 

'म्हण्टकूच म्हाका हें खबर आसा. हातूंत तुजो गुन्यांव ना. पूण 
असले तरेच्यो घडणुको घडटात. ना म्हणूंक नज. केन्ना केन्ना ती 
असलें घडोवन हाडपी मनीस इतले पावरफूल आसतात की तांचेमुखार 

कोण्णाचें कांय चलना. मागीर असल्या प्रकरणाचे तरा तरांचे 
विकृत परिणाम जातात. कितें करप ताका? आपणें आपलें काम 
करप हेंच खरें. 

'हय. बरें रे बाबूश. रागार जांव नाका. येतां हांव. आई खंय 
तर आयज!' 

'चवथीचो बोवाळ न्हय.' 

‘at येतां. मातसो आगशी वचपाक जाय. शाणू पसरकाराक 
कात्रे सांगपाक जाय. अंदू आमगेर पांच दीस. तुमचो कितले दीस 
रे?! 

“आमचो देड दीस. पणजेकार काकांक बी दवरचो आसल्यार 
खबर T.’ 

'बरें आं..रागार ना मरे..!! 

'ना..ना. तूं थंड चित्तान वच. राग बीग कांय ना..' 

आनी सांतू गेलो. सांतू बाबुशाचो सोयरो. वर्सभर पयलीं तो 
प्युनाच्या पोस्टावयल्यान क्लार्क जाल्लो. क्लार्क जाले उपरांत 
सावन ताच्या दिसपट्ट्या वेव्हारांत खूब बदल जायत गेल्लो. 
आपल्या लोकांविशीं मातसो चड संवेदनशील म्हटल्यार उपकरता. . 

सांतू गेल्या उपरांत चारूलता भितर येता. बाबूश कोण आयल्लो 
रे? अशें ताका विचारता. तो तिका सांगता सांतू येवन गेलो म्हूण. 
तो येवन ताणें fad सांगलें da तिका तो सांगता. ती मातशी 
पिकार जाता. तिचेमुखार अस्पश्टपणाचें एक व्हडलें कूप उबें 
रावता. सांतून केल्लो प्रिसिपालावयलो आरोप तिका त्रास करता. 
कारण प्रिसिपाल पयलीं एक शिक्षक . ती स्वताय एक शिक्षिका. 
आनी लोक शिक्षक हे संकल्पनेचेर दुबाव घेतात हो तिच्या मनांत 
एक व्हडलो आघातशें तिका दिसता. आपलें शिकोवप सुरू जायत 

सावन तिणें भुरग्यांचें अहीत केन्नाच चिंतूक ना. न्हय ती जंय 
शिकयता थंय कोण केन्ना शिकपी भुरगो वा भुरगें फेल जावंचें 
म्हूण केन्नाच वावरूनां. तरी आसतना लोकांच्या मनांत कितलो 
दुबाव वसता! बरोच वेळ आई वग्गी रावली हें पळोवन बाबुशान 
तिका विचाल्लें 
“आई तूं सांतुमामाची खबर आयकत सावन वग्गीशी रावली?' 
'ना रे.. कांय गजाली आयकतकूच मन वगीच खंती जाता.' 
“पूण आई हातूंत पिकार जावंचें अशें कितें आसा ?' 

“आसा... आनी ... ना... 

पाळ, 

“सांगतां. संवसारांत खंयचीच गजाल एकोडी घडना.' 

'म्हाका समजलें ना आई.' 

“पयलें तें सांगतां. आरे ह्या संवसारांत घडटली जण एक 
गजाल परिणाम म्हूण घडत आसता. हो जो उजवाड आमकां 
मेळटा दिसा, ताचें कारण हांगा धर्तरी घुंवता म्हूण आसा. म्हूण 
काळोखूय जाता. उजवाड आसा म्हूण गरमी आसा. गरमेक लागून 
हवेच्या दाबांत आनी उश्णतेंत फरक आसा. हे उश्णते खातीर 
शीं, गरमी अशे ऋतु तयार जातात. हेच गरमेक, थंडेक लागून 
मनशाचे वेव्हारीक जिणेचेर परिणाम जातात.... कळळें.. अशें हें 
सगळें एकांत एक घुस्पल्लें आसा. तर हांव कित्याक खंती जालीं 
जाल्यार तें कित्याक da तुकां सांगतां. ' 

"सांग. ' 

इतलो वेळ ती उबीच आसली. बाबुशाल्या फुड्यांत बसत 
तिणें आपलें उलोवप चालू दवल्लें. “आरे सांतुमामान उक्तो केल्लो . 
दुबाव फकत प्रिंसिपालाचेरूच नासलो तर तो सबंद टिचरांचेर, 
शिक्षकांचेर आसलो. ह्या दुबावाचो परिणाम एक दीस सगळ्या 
शिक्षणाकूच दुबावांच्या उज्यांत लासून उडयतलो. सांतुमामान 
जांच्या तोंडांतल्यान हें आयकलां ते आनी तसले लोक ही गजाल 
वेगवेगळ्या लोकां मुखार उलयता आसतले आनी वेगवेगळ्या 
प्रसंगांतल्यान ह्या दुबावांचें प्रमाण वाडत वयतले-आनी म्हज्या 
पुता ह्या दुबावान तूंय लासतलो. हाचो परिणाम तूं अभ्यास करतना 
तुज्या मनांत परत परत येतलो. आनी घडये एक दीस कित्याक 
जाय हें शिकप असलीं लचांडा हांगा आसा जाल्यार? अशें म्हूण 

चिंतून तूं वग्गी जातलो. मोनो जातलो. निश्क्रिय जातलो. असल्या 
दुबावांच्या भकीक जायते लोक पडटात. सांतुमामान म्हटलां तशें 
तें ना आनी तूं मनांत कसलोच दुबाव नासतना तुजो अभ्यास चालू 
दवर. तसो हो संवसार चक्रावपीच चड. हांगासर सांबाळून वावरप 
गरजेचें.' 

“आई, तूं मात खंती जांव नाका. हांवें सांतुमामाकूय जें कितें 
सारकें आसले तें सांगलां. तातूंत बरीचशीं तुजींच चिंतनां आसा. 
म्हाका प्रिसिपालाचो कसलोच दुबाव ना. पूण असल्या गजालींक 
लागून वायट उणाक घडपाचीं दारां उकतीं जांव येता म्हटल्यार 
अतिताय जावंची ना. हांव म्हज्या अभ्यासांत खोट येवंक दिवंचो 
ना. आई.. आपलें ध्येय सोदीत वयतना वाटेर जीं संकश्टां येतात 
तीं पयस करून आपली वाट नेटान धरपाक जाय हाची जाणीव 
आसा म्हाका. आई म्हज्या एक इश्टाकूय असोच दुबाव आसलो. 
ताकाय हांवें खरें तें सांगलें. ह्या असल्या जगांत दुबाव येवपा 
UREN गजाली घडटात हातूंत मातूय दुबाव ना.' 

'बाबूश हो संवसार इतलो विचित्र की हाचें चित्र .काडूं नज. 
हांगासल्ल्या समाजाच्या आंगाचे धागे अशे तरेन एकामेकांत गुंथलेले 
आसात की केन्ना केन्ना ते खूब त्रास दितात चिंत्तल्या मनशांक.' 

“समाज म्हटल्यार तो कसो कितें आई?' 

'बाबूश.. राव मातसो. समजतलें तुकां. कांय गजाली सांगून 
समजावंचे परस अणभवांतल्यानूच मनीस FA समजता. समाजांतले 
सगळे. चडशे सगळे लोक आपापल्या स्वार्थाचेर माथें दवरून 
आसतात. आनी स्वार्थाच्या आदारान सगळे तरेचो फायदो आपले 
पदरांत झोंपोवन घेवंक ते सद्दां तयार आसतात. ह्याच फायद्यांक 
नदरेंत दवरून समाजान ऊंच उणाक हे असले भेद निर्माण करून 

दवल्ल्यात.' 
“आई, ना म्हटल्यार कांय कांय गजाली कळपाक लागल्यात 


म्हाका. पूण आई.. ह्या सगळ्या जंवजाळांत पडचे परस म्हजे 
मुखार जो गोल आसा तो साध्य करप म्हाका चड म्हत्वाचें दिसता. 
आपल्या वाटेक येता त्यो अडचणी पयस करून आपलें काम 
आपणें करीत रावचें अशें हांवें थारायलां.' 

“आनी तेंच खरें बाबूश. चल आतां आपणे आपल्या रस्त्याक 
लागप हातुंतूच हीत आसा. 

क 


कालिजाच्या सभाघरांत भुरग्यांची गच्च गर्दी. मुखावयल्या 


दोन लायनीनी सगळे टिचर्स आनी कांय खास निमंत्रीत आसले, 
कमिटी मेंबर्स आसले. आनी बाबुशाची आवय आनी काका आसलो. 
सगळे लोक कार्यक्रम सुरू जावपाची वाट पळयताले. आयच्या 
कार्यक्रमाक आरोग्यमंत्री येवपाचो आसलो. बाबुशाच्या पेपराक 
भारतभरच्या तरणाट्यांच्या ह्या शोध प्रबंधांमदीं पयलो वेंचून काडलेलो. 
आनी हें जैत मनोवपाक हो आयचो कार्यक्रम आसलो. 

भायर गाडी येवन थांबपाचो आवाज आयकूंक आयलो. 
सगळ्यांच्यो नदरो दारावटेन गेल्यो. कांय जाणांचे मतींत बाबुशान 
जोडलेल्या जैताचें कौतूक Shad येतालें. जाच्या घरांत शिकपाचो 
व्हडलोसो बेकग्राउंड ना अशा कुटुंबांत येदें जैत व्हरपी भुरगो 
निर्माण जावप ही गजाल सगळ्यांच्याच मनांत अजाप आनी 
कौतूक निर्माण करताली. फकत गांवांतूच न्हय तर भारतांत लेगीत 
नांव काडूंक शकतात तर आमचे भुरगे असो एक विश्वास लोकांच्या 
मनांत उदेतालो. 

कांय खिणांत प्रिसिपाल, प्रो.शेट्टी, प्रो. कामत, प्रो.अरूणाचलम, 
सर देसाय, सर बांदोडकार आनी प्रिंसिपाला वांगडा दोतोर बेर्नाद 
डायस जो गोंयच्या मंत्रीमंडळांत आरोग्यमंत्री तसोच उपमुख्यमंत्रीय 

आसलो. ते सगळे वचून मुखावयले लायनींत खास रिकामे 
सोफावयल्या जाग्यांत आनी हेर सुवातांनी बसले. मॅडम अनुराधा 
पोडियमाचेर आयली आनी ती उलोवं लागली. 

अनुराधा : हांगासर श्री सांतेर कॉलेजाच्या सभाघरांत जमलेल्या 
सगळ्या भोमानेस्तांक आनी विद्यार्थ्यांक ह्या वर्स सोंपत्या म्हयन्याच्या 
मोगाळ सकाळीं येवकार दितां. आमच्या कॉलेजाक एक राष्ट्रीय 
पुरस्कार फावो करून दिल्ल्या आमच्या विद्यार्थ्याचो भौमान करपा 
खातीर आमी आयज हांगा एकठांय जाल्यांत आनी हे खातीर 
आमचे भोमानादीक आरोग्यमंत्री उपमुख्यमंत्री दोतोर बेर्नादबाब 
डायस आमचे मदीं हाजीर आसात. हांव आमचे कॉलेजाचे वतीन 
तांकां हुनहुनीत येवकार दितां आनी आमच्या प्रिंसिपाल दो. बोरकारांक 
तांकां वेदीर घेवन येवपाची विनंती करतां. हांव आमच्या संस्थेच्या 
अध्यक्षांक तशेंच बाबुशाक घेवन वेदीर येवन सुवात घेवपाची 
विनंती प्रो.शेट्टींक करतां. 

सगळ्यांनी आपापल्यो सुवातो घेतल्यो. 

इतलें जाता म्हणसर हेड क्लार्क आयलो आनी ताणें एक 
पाकोट अनुराधाच्या हातांत दिलें. पाकिटाचेर पत्तो आसलो 
प्रिंसिपलाचो. आनी पत्र आसलें मुख्यमंत्र्याच्या ऑफिसांतल्यान. 
प्रिंसिपाल बोरकारांच्या हातांत तें पत्र पडलें आनी ताणें तें बेगीन 
बेगीन फोडलें. पत्रांत मुख्यमंत्र्याचो नोट आसलो की बाबुश गोंयकाराची 
आवय कार्यक्रमांक आसतली. ते वेळार तिचोय सत्कार करचो. 
रोकड्या रोकडे प्रिंसिपालान, प्रो. शेट्टीक सुचना दिल्यो आनी 
ताणें सर बांदोडकाराक आपोवन वेदीचेर आनी एक कदेल हाडून 
दवरपाक लायली. अनुराधान प्रो. शेट्टींक बाबुशाचे आवयक 
वेदीर घेवन येवपाची विनंती केली. बाबुशाची आवय श्रीमती 

चारूलता अनंत गोंयकार वेदीर वचपाक उबी जाली. आनी ताळयांचो 
गडगडाट जालो. ती वेदीर वचून बस मेरेन हो गडगडाट चालू 
उल्लो. 

आपलें नांव घेना फुडें चारूलताचें आंग शिरशिल्लें. गरमेचें 
एक मंद ल्हार सर्वगांतल्यान सरसरून वता अशें तिका दिसलें. 
काळजाची धड धड मातशी मातशी asa वता अशेंय तिका 
दिसलें. सुकून आयल्ल्या वंठार हांसो माळीत ती प्रो.शेट्टी फाटल्यान 
वचून वेदिकेर बसली. 

आपले आवयचें नांव घेनाफुडें बाबुशाकूय उचंबळून आयल्लेवरी 
जालें. भरवंशाचें आनी अभिमानाचें ल्हार आपल्याक घेरीत अशें 
ताका जालें. 

सभाघरांत बसलेल्या जायत्या विद्यार्थ्यांक दिसलें की असो 
भौमान आमच्याय आवयांचो जावंक जाय आसलो. पूण आमच्या 
तकलेंत असली हुशारकाय ना जी बाबुशांत आसा. बाबूश खूब 
काम करता. ताका सैमाचें देणें फावो जालां जें आमचे कडें ना. 

प्रिंसिपल बोरकार येवकार दिवपाक उबो जालो. उलोवप सुरू 
करचे पयलीं ताणें मंत्री, संस्थेचो अध्यक्ष आनी बाबूश आनी 
ताची आवय हांकां फुलां भेटयलीं. आनी मागीर आपलें उलोवप 
सुरू केलें. 

प्रिसिपाल : आमचो विद्यार्थी बाबूश एक हुशार आनी कुशळ 
विद्यार्थी. आयच्या दिसांनी अशे विद्यार्थी गावप ही एक भाग्याची 
गजाल. बाबुशान गोंयांत बोर्डाचे परिक्षेंत पयलो येवन आपलें 
व्हडपण सिध्द केलांच. आनी आतां ताणें सबंद भारतांत राष्ट्रीय 
पांवड्यारूय आपलें श्रेश्ठत्व परत एक पावट सिध्द केलां. साद्या . 
गांवांतल्यान येवन येद्या व्हडल्या पावंड्यार पावूं येता ही एक 
व्हडली गजाल ताणें सिध्द केल्या. शारांतल्या विद्यार्थ्यांचीच ती 
मक्तेदारी आसता ही गजालूय ताणें खोल्लून माल्ल्या आनी 
राष्ट्रीय पावंड्याचेरूय कोणेंय पावूं येता ही गजाल मोठया अभिमानान 
संवसारा मुखार मांडल्या. ताणें आमचें कॉलेजूय आपल्या ह्या 
कर्तुबावरवीं राष्ट्रीय पावंड्यार Sat. येदें व्हडलें जैत ताणें कॉलेजीक 
दिलां. हो येदो व्हडलो भौमान ताणें आपल्या टिचरांक दिला. 
आपले आवयक दिला. सबंद गोंयांक दिला. आनी एक गजाल 
ताणें आपल्या sxe शिकप्यांक दिल्या ती म्हरल्यार शिकपाची ही 

शक्त सगळ्यांत आसता आनी तांणीं फकत काम करपाचीच गरज 
आसता.' 

ताणीं बाबुशाचे आवयची खास तुस्त केली. आनी संस्थेक 
विद्यार्थ्यांच्या विकासाक चड हातभार लागचो म्हूण कॉलेजाक चड 
काम करपाखातीर सरकारान संस्थेक मदत करची अशीय मंत्र्याकडेन 
मागणी केली. 

मंत्र्यानूय बाबुशाची तुस्त केली आनी ताणें पुनर्नवा ह्या वखदाचेर 
बरयल्लो पेपर फाल्यां सबंद संवसारांत लेगीत गाजूं येता अशें 
सांगलें. “आमच्या भुरग्यांमदीं संवसार गाजोवपाची ताकद आसा. 
हें जर चड वाडीक लागलें जाल्यार ताचो फायदो गोंयाक तर 
जातलोच आमच्या देशाकूय जातलो. भुरग्यांमदले हे गूण तांणी 
वळखूंक जाय. आनी तांचो विकास करपाक जाय. ज्या वखदी 
झाड़ाचेर हो पुरस्कार गावला आनी ज्या संशोधनाखातीर हो पुरस्कार 
फावो जाला तें पळयल्यार ह्या बाबुशांत एक व्हड दोतोर आनी 
सांयटीस्टूय जावपाची शक्त आसा. ह्या भुरग्यांत आमी फाल्यांचो 
व्हडलो दोतोर पळयतात. म्हाका खात्री आसा की हो भुरगो गोंयचें 
नांव व्हड केले बगर रावचो ना. ताका शिकपांत ज्या आदाराची 
गरज आसतली ती गरज सरकार ताका दिवपाक सदांच तयार 
आसतलें.' 

उपरांत बाबुशाचो फुलां दिवन सत्कार केलो. वांगडा बाबुशाचे 
आवयचोय सत्कार केलो. बाबुशाक दोन उतरां उलोवपाचो आग्रह 
केलो. 

बाबूश: भौमानेस्त मंत्री सायब, प्रिसिपाल सायब म्हाका शिकोवपी 
म्हजे सगळे शिक्षक, म्हज्या इश्टांनो आनी म्हजी आवय, तुमच्या 
सगळ्यांच्या धिरान आयज हांव हे वेदीचेर उबो आसां. म्हज्या 

वावराचें श्रेय म्हज्या प्रिंसिपालाक आसा. तांणीं ज्या अधिकारान 
आनी विस्वासान म्हज्यांतल्या गुणांक सारें घातलां म्हूण म्हज्यांत 
हें इतलें बळ आयलां. तांणीं जर म्हाका धाडूंक नासलो जाल्यार 
म्हाका दिसना हें जैत हांव हातासूंक पावतलों आसलों म्हूण. तांणीं 
जी उर्बा म्हाका दिली त्याच बळार हांव दिल्ली मेरेन पावलों, ह्या 
जैता मेरेन पावलों. हें सगळें श्रेय तांकांच वयता. 

म्हज्या सगळ्या शिक्षकांनी म्हजो इतलो मोग केला की हांवें 
जेन्ना जेन्ना तांकां म्हज्यो शिकपांतल्यो अडचणी विचाल्ल्या तेन्ना 
तेन्ना तांणीं म्हाका आपलो अमुल्य वेळ दिला. म्हज्यो सगळ्यो 
अडचणी पयस केल्या. वेळाप्रसंगार तांणीं म्हाका आपल्या संग्रहांतलीं 
पुस्तकाय दिल्यां. एक शिकपी आनी शिकोवपी हांचे मदीं 
सर्वसादारणपणान आसपी भिरांतेचें वातावरण आमचे मदीं केन्नाच 
जालें ना. आमचे मदीं आसलें फकत मोगाळ वातावरण. इश्टागतीचें 
वातावरण. आनी हेच इश्टागतीच्या मालवजार हें आयचें जैत 
म्हाका मेळळां. आयच्या ह्या भोवमानाचे खरे वांटेकार तेच. 

म्हाका म्हज्या इश्टांनीय सदांच आदार दिला. तांचोय मोग ह्या 
जैतांत भागीदार आसा. | 

आनी म्हजी आवय. ह्या जैतांत तिची सासाय सदांच म्हजे 
वांगडा आसा. तिचे सासायेचें कवच म्हजे सरभोंवतणी वावरत 
आसता. तिचे बगर ह्या संवसारांतलो उजवाड म्हाका अशक्य 
आसलो. जरी आयज म्हजो हो भमान जाता तरी तुमचे सगळ्यांखातीर 
हें शक्‍य जावंक पावलां. हातूंत हांव फकत नांवाक आसां. दोतोरकी 
शिकपाचो उलो हें सैम म्हाका घालता. तें म्हण्टा पळय.. कितलीं 
गुपितां हांगा शिवरलेलीं आसा. तीं सोदून काड. हीं पळय.. आतां 
म्हाका तुमीच सांगात कितें आसा म्हजें. खरें म्हटल्यार हांवूच 

तुमचो सगळ्यांचो उपकारी . आपलो आदार म्हाका सदांच आसतलो 
अशें आमच्या उपमुख्यमंत्री आनी भलायके खात्याच्या मंत्र्यांनी 
म्हाका सांगलां. हांव तांचोय खूब उपकारी आसां. सगळ्यांक देव 
बरें करूं. जय हिंद, जय गोंय. 

बाबूशाचें उलोवप सोंपताना परत ताळयांचो गडगडाट जालो. 
उपरांत उपकाराचें भाशण जालें. प्रो.शेट्टीन तें केल्लें. आनी ताणें 
बाबुशाच्या गुणाचेर उजवाड घालून सगळ्यांचे उपकार मानून 
भाशण आनी कार्यक्रम सोंपलेल्याचें जाहीर केलें. 

आपल्या पुताची तुस्त आयकतना श्रीमती चारूलता काळजांतल्यान 
भरून गेल्ली. आपल्या घोवाक दिल्ल्या उतरांची तिका याद येताली. 
पूण येदें व्हडलें जैत पळोवंक ते मदीं नासले. पूण हांगासर कितें 
तरी अजापूच घडटा अशें दिसतालें. 

हॉलांतल्यान भायर सरतना प्रिसिपाल, मंत्री हेर शिक्षक तिका 
मेळळे. आनी उपरांत ती घरा वचपाक गेली. 

बाबूश प्रिसिपाला वांगडा ऑफिसांत गेलो. थंय ऑफिस पळोवन 
मंत्री वचपाक भायर सल्लेलो. मागीर सगळेच भायर आयले. 
दारांत गाडी आयली आनी मंत्री Wedd बसून गेलो. बाबुशान 
प्रिसिपालाचो निरोप घेतलो आनी तोय घरा वचपाक गेलो. प्रिंसिपाल 
बोरकार आपल्या केंबिनांत गेलो. 

आपले कदेलीर बसून प्रिं.बोरकार बाबुशाच्या भाशणार चितूंक 
लागलो. बाबूश हो हुशार विद्यार्थी. पूण सादो शेतकार कामदाराचो 
भुरगो. आनी ताणें येदो व्हडलो वावर केला. खरें म्हटल्यार 
असलीं उणाक चिंतनां म्हाका येवंची गरज नासली. पूण तीं 
येतात. हे कदेलीर बसलेल्या सगळ्यांकूच तीं येतात. wea हे 
सुवातेर बाबूश लेगीत बसूंक शकता. आपल्या गिन्यानाच्या बळार, 

बाबुशाच्या भाशणांत असलो भोयरो जळोप ना, तो सामको नितळ 
आसा. पूण आपल्या मनांत भेदाच्या चिंतनाचें ताका वायट दिसता. 
सैमाचे निर्मितींत भेद खंयच ना. पूण मनशांनी आपापल्या सुवार्थाखातीर 
तरातरांचे भेद निर्माण करून दवल्ल्यात. बाबूश म्हण्टा को आपल्याक 

सैमाचो उलो येता आनी उपरांत आपूण काम करपाक लागतां. _ 
आमी चडशे पयशांखातीर सिर्विस करपी लोक. आमचें शिकप 
लेगीत पयशांखातीर. पोटापाणयांखातीर. ताचें गिन्यान जोडप 
पयशांखातीर ना. फकत गिन्यानांखातीर कोण शिकपाक वचना 
आतां. पूण कांय लोक आसता असले फकत गिन्यान घेवपी. 
म्हज्या सारक्या शिक्षकाचे तकलेंत असलें येवंक फावना. पूण 
येता. ह्या संवसारांत सगळ्याच मनशांक फटोवन दवल्ल्यात. 
आमी जें कितें चुकीचें करतात तें आमकां बरें दिसता. वा तशें 
दाखोवंक आमकां बरें दिसता. वा जायते फावट असलें कर्तव्य 

fd आपल्याक जाय म्हूण करता अशेंय न्हय तर दुसऱया 
कितल्याशाच जाणांक लागून अशें करचें पडटा. पूण असल्या 
कर्तुबाक लागून मन RÈ जाता. आपल्या भितर तें आपल्याक 
कोंचून खावंक लागता . बाबुशाच्या बाबतींत असलो जायतो पेज 
म्हजेर आयल्लो. पूण हांव सद्सदविवेक बुध्दीक जागलों. आनी 
सगळें जशें जावंक जाय आसलें, सहजपणान तें जावंक दिलें. 
बाबुशाचे गूण हातूंत चकचकले. ते गूण नैसर्गिक आसले. सैमीक 
आसले. ते गूण आयल्याच पर्जळपाक. ते पर्जळटलेच. ताका 
कोणूच थांबोवंक शकना. एकलव्याचें गिन्यान जर मान्य केल्लें 
द्रोणाचार्यान जाल्यार आमच्या संस्कृतायेचो जो fad रूपकार 
आमकां दिसता ताचे परस वेगळोच जातलो आसलो. कितेंय जांव 
gid म्हजें मन ह्या सगळ्या प्रकारांत घुस्पावन न घालतां gid जी 
शांती संतोश मेळयला तें सगळ्या संवसारांत एक व्हडलें जैत 
आसा. आनी तें कोण्णाक कळपाचें ना. समजुपाचेंय ना. तें 
कोणाक कळचें हेय खातीर उकतें करपाचें ना. जाका समजतलें 
ताका हातूंत अजापूय कांयच दिसचें ना. ताचे खातीर ती सर्वसादारण 
सामान्य गजाल आसतली 

श्रीमती चारूलता आपले बाज्जेर पडल्या. सकाळचीं सुमार 


इकरां वरां जाल्यांत. दीस आयतार. फाल्यांय तिका सुटी आसा. 
आयज दोन डिसेंबर. फाल्यां तीन म्हण्टकूच गोंयच्या सायबाचें 
फेस्त. घरांत कांय खास काम ना म्हण ती आड पडल्या. इतल्यांत 
टेलिफोनाची रींग वाजली. फोन खूब पयशिल्लो आसलो. घडये 
बाबुशाचोय आसूं येता. तिणें रिसिवर कानाक लायलो. 

आई... 

'आरे कसो SAAT?’ 

“हांव बरो आसां. तूं कशी आसा ?' 

'आसां रे! तुजी याद काडीत दीस सारतां.' 

“आई एक गजाल सांगतां, करशी ?! 

"कसली cit?’ 

“आई तूं इतलीं वर्सा भुरग्यांक शिकयता. भुरग्यांखातीर कित्याक 
बरयना ?' 

'आरे..बरोवप बी आमचें काम न्हय? 

“मागीर आई म्हाका सांग. दोतोरकेचे परिक्षेत गोल्ड मेडल 
मेळोवन हांव पी.एच.डी करपाखातीर हांगा पयस पल्ल्याचे वाटेक 
म्हटल्यार अमेरिकेंत पावलां आनी हें तरी म्हजें काम अशें sid 

चिंतलेलें जाल्यार हांव हांगा पावतालों आई? 

ना रे बाबा...पूण' 

“पूण कितें आई..म्हाका दिसता की तूं हें काम HEA शकतली.' 

'आरे तशें पळोवंक गेल्यार आतां तुजीं भुरगीं येवपाचे हे 

दीस. तांचेखातीर काणयो गितां हांवें सांगप. तीं आसलेलीं जाल्यार 
तूं जें हें सांगता तें हांव फट्ट करून करतलीं आसलीं. पूण तुजे 
लग्नूच आजून जावंचें आसा. आरे एक सांग रे...तुवें थंय अमेरीकन 
चली बी पळोंव ना मर?' 

'आई?' 

'तशें न्हय रे. आरे मोगान पडपाचें तुजें वय. आनी गजालूय 
सहज. आमच्या संवसारांत आमी नाका जाल्ले विचारांचे चोंबे 
करून दवल्ल्यात. आमकां ह्याच विचारांच्या जाळांत FIA रावपाक 
बरें दिसता आनी हेंच आमकां खरेंय दिसता. तुज्या मनांत जर 


87 पर्वनदा 


अशें कितेंय आसा जाल्यार म्हाका सांगपाक तूं अनमनचो ना हेंय 
म्हाका खबर आसा | 

आई..अशें कांय ना. आनी आसलेंच जाल्यार तुका तें विचारचेंच 
पडचें ना. तें आपशींच तुजेमुखार पावतलें. आई हांवें तुका अशें 
सांगपाचें कारण म्हटल्यार, तुजेकडें सद्या खूब वेळ आसा. आनी 
ह्या वेळांत जर तुवें gri व्यापांत दवल्ली ना जाल्यार एकटेपण 
तुकां खावपाक येतलें. तूं बरोवंक लागली जाल्यार तुजो वेळ 
वयतलो. तुज्यो काणयो वाचतल्या भुरग्यांचोय वयतलो आनी 
एक खोसयेचें वातवरणूय निर्माण जातलें. 

St आसा. तुजें म्हणणें म्हाका कळटा. पळयतां प्रयत्न करून. 

“ आई.. सद्या हांव सामको बिजी. अंदूचे सुटयेंत म्हाका घरा 
येवपाक जमपाचें ना. पिकार जावप ना. हें जें हांगा मेळटा तें 
तितलें घेवंक मेळप ही एक व्हड संद. ती चुकोवप नाच. हांवें 
हांगासर आनी एक वर्स संशोधन करपाखातीर दिवपाचें थारायलां. 
आनी उपरांतूच sd गोंयां परतुपाचें थारायलां.' 

'कळळें. तुज्या उपदेशाचो खरो उद्येश आतां कळ्ळो. तुजी 
बुद्द हांव मानतां. कारण ती फकत म्हज्या पुताची बुद्द न्हय. तर 
ती एका जबाबदार दोतोराचीय बुद्द आसा. बाबूश तुका हांव 
gad बी दिसना मरे?! 

'ना आई...आई..मनीस एकटो जातकूच ताका वाज येवपाची 
शक्यता निर्माण जाता. आनी ह्या कंटाळवाण्या वाजांतल्यान ताका 
नाका जाल्ले प्रश्‍न उपरासतात. हांतल्यान Ta पयस उरप इतलोच 
म्हजो उद्देश आसा. शिवाय तुका हें हांवेंच सांगपाची गरज आसा 
अशें ना. उलयतां उलयतां म्हाका हें येवजलें. बरें आई..काका 
काकीक म्हजो रकाद दी. बाय.' 

बाबुशाचे आवयन फोन दवल्लो. दोळे धांपून ती परत बाजेर 
पडली. तिच्या मनांत तरातरांचे विचार येवपाक लागले. पुर्वजांनी 
लोकांच्या शेतांत कामां केल्यां. शिकप नासलें. एका शिकपान 
केदो व्हड बदल केलो? ह्या शिकपांतल्यान वर्सा संकिनी घरांनी 
आनी मनांनी रावल्लो काळोख ना जायत गेलो. ही उजवाडाची 
वाट ह्या विद्याधनान पयस जायत गेली. ह्या अज्ञानाच्या काळखाक 
लागून जिवितांत तरातरांच्यी आडखळी आनी उणाकपणां येवन 
रावपाक लागता. शिक्षणाक लागून मनशाच्या जिवितांत तरातरांचे 
रस्ते ताका उकते जाता. आनी आंगात तर सैमान दिल्ली शक्त 
आसता. हे शक्‍तीक वावराक लावपाक जाय. जैतां मागीर तुमकां 
सोदपाक येता. जैत सोदपाची गरज ना. जेताखातीरूय काम करपाची 
गरज ना. आपणें फकत काम करीत रावल्यार पुरो. वाटेर तरातरांची 
दवर्णी maaa. आनी ह्या caval दवर्णर्याचेर जैतां आपूण जावन 
SH आसतात. हांव तेन्ना आठवेक आसलीं. एका आयतारा म्हजे 
आवयन म्हाका गुणीमामाच्या शेतांत रोंपपाक या म्हूण सांगलें. 
आनी zid वचपाची तयारी दाखयली. आनी मागीर शेतांत तीं 
कवळी Uo आंगठ्यान मातये भितर रोमतना मनाक कित्याक 
कातकुतल्यो जाताल्यो त्यो कळनासल्यो. माती आपलें आंग मोव 
करून घेवन रोंपांक भितर घेताली. ते दीस मेळळेली ती खोस एक 
अजापांची धादोसकाय दिवन tect. te wed जैत हें. पूण 
असल्या जैतांक आमी सर्वसामान्यपणान जैतूच मानिना. उक्ते 
नदरेन पळयल्यार हें असलें सगळें दिसता. बाबुशाच्या वावरान 
ताका तरातरांचीं sat दाखयलीं. ताणें तीं संवसाराकूय दाखयलीं. 
असल्या जैताची आमच्या देशाकूय खूब गरज आसा. आमच्यांनी 
कितेंय दाखोंव येता, हें संवसारांक दाखोवंक जाय. आमच्या 

देशांतल्या लोकांक परदेशी तितलेंय बरें म्हणपाक जाय आनी 
आपणावंक जाय. पूण हाका लागून आपलें स्वत्व ना जाता हे 
तांकां कळना. आपणांत एक उणाकपणांची भावना निर्माण जाता. 
ती पयस काडून आपणे आपलो देश स्वयंपूर्ण करपाक वावरूक 
जाय. हें आमच्या भुरग्यांक शिकोवंचें म्हूण हांव शिक्षिका जाली. 
ल्हान ल्हान भुरग्यांच्या कोमल मनार हें सगळें घालतना आनी 
तांच्या हांसत्या तोंडार हे विचार स्विकार जाल्ल्याची पावती पळयतना 
खोसयेचे ज्वालामुखी हांवें पळयल्या. हीं जैतां तर परत परत 
गावतात. आतां ह्यो सगळ्यो असल्यो गजाली काणयांच्या 
माध्यमांतल्यान गुंथल्यो जाल्यार? वा..बाबूश तूं काय बरो मनांत 
येवन आपले विचार सादून घेता पळय. म्हज्या देशाखातीर हैं 
करचेंच पडटलें. 

१३ 


सांतानान एक दोन प्रायव्हेट कंपन्यांनी मॅनेजराचें काम केलें 


आनी उपरांत ताका अडयुकेशन डिपार्टमेंटांत क्लार्काची सिर्वीस 
गावली. बाबुशाचे इश्कोलांतले हेर इश्टूय खंय खंय सिर्वीस 
करपाक लागले. ह्या सगळ्यांक बाबुशाचीं पत्रां येतालीं अमेरिकेसावन. 
सांतान ताचो चड लागींचो ह्या सगळ्यांमदीं आनी सांतानाकूय 
बाबूश सामको लागींचो. आज सांजवेळा चार वरांचेर स्कुलांतल्यो 
खबरी चल्ल्यो. ह्या खबरांत विशय चलतालो तो खाशेल्या इश्टांचो. 
सांतानान आपल्या पेजाद इश्टाची गजाल सगळ्यांक सांगली. 
तशी थंय आसलेल्यांमदीं एक गजाल सगळ्यांक खबर आसली 
ती बाबूश गोंयकाराची आनी आयज तांकां आनी एक गजाल 
कळटाली ती म्हटल्यार तांचो वांगडी त्या बाबुशाचो खाशेलो 
इश्ट म्हूण. बाबुशाच्यो जायत्यो खबरी सांतानान तांकां सांगल्यो. 
वरां सुमार पावणे स जाल्लीं. सगळे आपापली मेजां आनी फायली 
आटापून भायर सरपाक लागले. सांतानानूय आपलें मेज रितें केलें 
आनी तो भायर सल्लो. सकल येतना पयले माळयेर ताका एक 
गांवचो इश्ट गावलो. ते दोगूय पयल्या मजल्यावयल्यान सकल 
देवले. ते दोगूय सांतानाचे स्कुटरी वयल्यान येवपाक भायर सल्ले. 
स्कुटर pet, मोटरींच्या गर्देतल्यान मेरीइमॅक्युलेट चर्चचे वटेन 


9] पर्वनबा 


गेली. ह्या रस्त्यार सदची गर्दी. स्कुटर प्रोव्हेदोरीकडे पावली तेन्ना 
ताणें ती दावेवटेच्या रस्त्यार व्हेली आनी भोसलेच्या कॉफे भोसले 
मुखार उबी केली. तशी ह्या हॉटेलाक घे गर्दी आसता. आनी 
मुखार स्कुटरींची घे गर्दी. कोण एकटो आपली स्कुटर काडटा तें 
पळोवन सांतानान आपली स्कुटर बेगी बेगी थंय व्हेली आनी पार्क 
केली. 

सांतान आनी ताचो इश्ट दोगूय भितर सल्ले. सगळ्या हॉटेलांत 
लोक बसलेले. एक मेज खाली नासलें. इतल्यांत भितर एक 
मेजावयल्यान तीन लोक उठले. पूण थंय पयलींच चार लोक उबे 
रावन उठपाची वाट पळयताले. इतल्यान सांतान उबो आसलो 
थंयच्यान दोगजाण उठले, सांतान आनी ताचो इश्ट थंय बसले. 
थंय वेटर आयलो. दोन मिक्स भाजी आनी दोन प्लेट मिर्ची अशें 
सांतानान सांगलें आनी वेटर दुसऱया मेजार गेलो. 

“जॉन तूं खंय वयतलो?' 

जॉनान सांतानाक सांगलें की ताका मातशें बेतीन कोणाक 
मेळपाक वचपाक जाय. “कसो वयतलो तू?” सांतानान विचाल्लें. 

“हांव फेरीबोटीन वयतलों. धक्यालागींच रावता तो.” जॉनान 
सांगलें. 

'इतल्यांत वेटर भाजी पाव आनी मिर्ची घेवन आयलो. बरे 
कुरकुरीत उंडे आसा रे frat?’ सांतान. वेटरान पाव उबाल्ले 
आनी कांय वेळान तो उंडे घेवन आयलो. हॉटेलांतले सगळे लोक 
खावपांत मग्न. चडशा मेजार भाजीपाव. सुकी भाजी 
पाव..मिर्ची...सामुसा..बन्स..शिरो आनी मख्खन पेडो खावपीय लोक 
आसले. सांजवेळां हांगासर पातळ भाजी मेळना. ती फकत सकाळची 
चलता. 

“जॉन, ही भाजी म्हटल्यार, स्पेशल भाजी आनी पातळ भाजी 
म्हटल्यार आमच्या गोंयचें कल्चर. ही आमची संस्कृताय.' 

“अशें कोण म्हण्टा सांतान?' 

“अशें आमचो बाबूश म्हण्टा. ताच्या चिटयांनी जायते फावट 
आमचे पातळ भाजये रेफेरेंस आसता. आनी सामकें खरेंय आसता. 
गोंयच्या दर एका हॉटेलांत तुका आनीक कितेंय मेळत ना मेळत 
पूण पातळ भाजी मेळटाच मेळटा. सगळ्या गोंयकारांक पातळ 
भाजयेबगर जायना. अशी पातळ भाजी गोंय सोडून आनी संवसारभर 
खंयच मेळना. सांग खरें नी!' 

जॉनान ताका हय म्हटलें. 

'आनी कितें जाय?” वेटरान येवन विचाल्लें. 

जॉनान ताच्या मुखार बसलेल्या मनशाक मख्खन पेडो खाता 
तो पळोवन म्हटलें की आमकां दोन मख्खन te हाड. dew 
तांचे मुखार मख्खन पेडे हाडून दवल्ले. पेड्यांचो रंग आनी 
ताजेपण पळोवन ते कोणाकूय खायन दिसताले. जॉनान सांतानाक 
म्हटलें की मख्खन te add जाल्यार हांगासर. सदांच ताजे 
मेळटा. | 

सांतानान म्हटलें, हय. जंय खपता थंयच अशी ताजी वस्त 
मेळटा. उपरांत च्या आयली. वांगडा ताणें बिलूय हाडून दिलें. 
सांतानान पयशे फारीक करून ते दोगूय गेले. जॉन बेतीन वचपाक 
गेलो. सांतानान हॉटेलाभायर आसलेल्या पेपरावाल्याकडल्यान टायम्स 
ऑफ इंडियाचो अंक घेवन तो डिकीत घातलो आनी तो घरा 
वचपाक गेलो. तो चार खांब्यानी पावलो आनी ताका बाबुशाची 
याद जाली. चार खांब्यांनी तो बाबुशावांगडा जायते फावट बसतालो. 
गजाली मारपाक. बाबुशाक अशें ऑड सुवातानी बसपाक बरें 
दिसतालें. ताणें स्कुटर थांबयली आनी तो थंय एकटोच बसलो. . 

इतल्यांत व्हिसेंत स्कुटरीन गेलो. ताणें ताका हात हालयलो. 
व्हिसेंतूय ताच्या ऑफिसांत काम करता आनी तो मातसो पयस 
रावता. फाल्यां मेळटकूच विचारतलो, कितें एकटोच. पूण हांव 
खंय एकटो बसलेलो? म्हजे वांगडा ह्या वेळार जर बाबूश आसता 
जाल्यार? जाल्यार हांव हांगा बसचोच नासलो. ताची याद जाली 
म्हणून तर हांव हांगा बसलों. ताची दोंगर, झाडां माड हांची तुस्त 
करपाची स्टायल याद करीत रावलों. आगरांचें उदक तोखेतं रावलों. 
आयज अस्तंतेचे रंग बेस बरे आसले. आयज जर वांगडा बाबूश 

हांगा आसलो जाल्यार बसतलोच बसतलो आसलो. आनी हांवूय 
आयज तेचखातीर हांगा बसलां. बाबूश जायते फावटी पुनवे 
रातीचोय हांगा बसतालो. हांगासर आसलेली इतली उक्ती सुवात 
आनी लागीं खंयच ना. असल्या उक्त्या स्पेसाचेर मोग करपी 
बाबूश. बाबूश खूब व्हडलो जावन येतलो आतां. ताका अमेरिकेक 
गेल्यार तीन वर्सा जायत येतलीं. ताची पिएच. डी केन्नाच जाल्या. 
एक वर्स रिसर्च करपाक तो रावला. हुशारूच तो. असलो क्लासमेट 
मेळपाकूय नशीब लागता. फाल्यां सकाळीं तो खंय पावत सांगू 
नज. बाबुशाची सगळ्यांक एकसारके पळोवपाची नदरूय खूब 
व्हड. आपणें फकत आपलो जावप सामकें सोपें. आपलें सोडून 
आपणें सगळ्यांचो जावप ही मोटी अवगड़ कामगिरी. आमकां ती 
जमूंक ना. पूण बाबुशाक ती कशी जमल्या जाण कोण! 

सुमार साडेसातांक तो थंयच्यान गेलो. घरा पावलो. स्कुटर 
बल्कावांत काडून तो भितर गेलो आनी ताणें भायल्या मेजार 
आपल्या नांवाची चीट पळयली. चीट बाबुशाचीच आसली. चीट 
फोडीत तो आपले कुडींत गेलो. चिटयेंत बाबूश आपलो रिसर्च 
सोपोवन घरा येवंचो आसलो हें ताका Hood आनी उमेदूय जाली. 
तो डिसेंबरांत पावता म्हणपाची खबर ताका मेळळी. ताणें भायर 
सालांत वचून फोनाचे नंबर घुंवडायले आनी बाबुशाचे आईक 
फोन लायलो. ताणें पत्रांतली खबर तिका दिली. आयज दीसभर 
आपल्याक बाबुशाची याद कित्याक येताली ती ताका कळळी. 

चारूलताक स्कुलांतल्या प्युनान सांगलें की एक रजिस्टर 


आसा आनी पोस्टमन भायर उबो आसा. चारूलता क्लासांतल्यान 
भायर सल्ली आनी ऑफिसाभायर जो पोस्टमन उबो आसलो 
ताचेकडल्यान सायन करून रजिस्टर घेतलें. पत्र आसलें बाबुशाचें. 
ती परत क्लासांत गेली. पळय जाल्यार थंय चलता झगडीं. तिणें 
विचाल्लें 'कितें जालें ?' 

feat रॉकी आनी पेद्रू दोगूय म्हाका चाळयतात.' 

'टिचर आमी ताका धोंडू धोंडू म्हण्टाले. ताका कित्याक चाळोवंक 
जाय ?' 

‘AR पूण तुमी वासूक धोंडू धोंडू कित्याक म्हण्टाले?' 

'टिचर ताच्या बापायचें नांव धोंडू. धोंडू म्हटल्यार फातर न्हू 
feat?’ चारूलताक fad करचें ह्या भुरग्यांचें तें कळना जालें. ती 
तापली आनी तिणें तांकां एकमेकाक चाळोवप करें चूक तें 
सांगलें. पूण तितल्यान तिचेंय समादान जावंक नासलें. भुरग्यांचें 
कितें जाल्लें खबर ना. 

'टिचर रागार जांव नाका. फातर म्हूण नांवां दवरतात?' 

'जाणां पेद्रू फातर म्हूण नांवां दवरतात.'. अशें चारूलतान 
म्हटलें आनी सट्ट करून तिचे तकलेंत उजवाड पडलो. 'पेद्रू 

उबो राव. धोंडू म्हूण हांसपाक येता न्हय? 

'ना fea.’ 

'लोक असलीं नांवां कित्याक दवरतात तें म्हाका खबर ना. 
पूण असलींच नांवां ते दवरताले खरे.” 

'सांतान तूं उबो राव. म्हाका सांग रे तूं प्रायमरींत शिकतालो 
तेन्ना कित्याचेर बरयतालो सांग. 

पेद्राचेर टिचर. 

पेद्र म्हणचे fed तें जाणा मरे?' 

ना टिचर.” 

“आरे पेद्र म्हटल्यार पोर्तुगेज उतर. म्हटल्यार फातोर. म्हणटकूच 
पेद्र म्हटल्यार Weak... WF आतां सांग आमी सगळे वासूक 
हांसुया काय तुका ?' 

'सगळीं भुरगीं अजापलीं आनी हांसपाक लागलीं.' 

Tat आतां तूं सांग. रॉक म्हटल्यार fad?’ 

रॉकी वग्गी रावलो. ताका कळळें की आतां आपली पाळी. 
ताका आपल्याक आतां टिचर कितें म्हण्टली तें Had. इतलेंच 
न्हय तर हेर भुरगीं हांसपाक लागलीं. “आरे रॉक म्हटल्यार फातर. 
Us म्हटल्यार फातर. तुमचींच नांवां फातर ह्या शब्दांत आसा. 
आनी तुमी हांसतात दुसऱर्‍्याक?' 

“वा! फातर म्हूण नांवां दवरतात टिचर असो प्रश्न तुवेंच 
केल्लो मरे? आतां सांग दवरतात काय ना?! 

दोगांयचीं तोंडा सकल. आनी सगळीं भुरगीं हांसतात. 

‘SUG आयच्यान एक गजाल लक्षांत धरात की दर एका 
उतराक अर्थ आसता. भास खंयचीय जांव. आमी ज्यो भासो 
शिकतात वा उलयतात त्यो आमी सारक्यो जाणा जावन घेवंक 

जाय. अर्द जाणा जाल्यार आमी गोंदळटात तें तुमकां आतां 
कळळेंच आसतलें. नांवा वयल्यान चाळोवप कितलें चुकीचें जाता 
da तुमी आयज पळयलें. आरे आमी सगळीं हे भारत भुयेंचीं 
भुरगीं. आमी सगळे एक. आमचे मदीं वेगळेपण ना. आतां हे फुडें 
असलें करप ना. आनी हें पळयात आमचो अरदो पिरयड खालो 
मरे हे गजालीन? बरें जालें हें? ना..मरे..मागीर हे फुडें असलें. 
नुकसान करप ना. 

आनी चारूलतान शिकोवपाक सुरू केले. पूण तिचें कपल 
उसळपाक लागलें. एके वटेन शिकोवप आनी दुसरे वटेन कपलाची 
फोडाफोड. कितें करचें तें तिका कळना जालें. कसो तरी पिरयड 
सोंपलो. सुदैवान फुडलो पिरयड ऑफ म्हण्टकूच तिका मातशें बरें 
दिसलें. ती बेगीबेगीन वयल्या मजल्यावयल्यान पयल्या मजल्यार 
आयली ज॑य स्टाफरूम आसलो. स्टाफरूमांत तिणें कदेलाचेर 
घालून घेतलें. तिका अशें दिसपाक लागलें जशें काय तिचो मेंदू 

o कोणतरी धोडायता आनी तें तिचेकडे सोंसपाक जायना. नेट 
करून ती पांच मिनटां कांयच करिनास्तना सोंसून वग्गी रावली. 
पूण जेन्ना सोंसूंक जमना जालें तेन्ना ती परवंक लागली. तिचें 
परवंप केन्ना रडपांत जालें तें कळळेंचना. स्टाफांत बसलेल्या 
तिच्या कलिगांचेर आकांत आयलो. एकट्यान वचून लेडी क्लार्काक 
आपयली. खबर सगळ्यांक कळळी. सगळो स्टाफ थंय एकठांय 
जाल्लो. हेडमास्तरान वेग्गी दोतोराक हाडपाक पी.टी. मास्तराक 
धाडलो. पांच धा मिनटां गेलीं. चारूलता बेसूद जाल्ली. टिचरी 
तिका कोंडाळें करून रावल्ल्यो. इतल्यांत दोतोर आयलो. ताणें 
तिका तपासली. कितें कितें जालें तें विचाल्लें. टिचर सुधान 
सांगलें की हालीं ती आपली तकली खूब उसळटा म्हूण कंप्लेन 
करताली. सोसूंक जायना म्हण्टाली. आनी चड उसळ्ळयार कांय 
पिल्लां घेताली. हालीं ती लोन्लीनेस चड एक्स्पीरीयन्स करताली. 
दोतोरान तिका हाँस्पिटलांत व्हरपाचो सल्लो दिलो. हेडमास्तरान 
मोटर हाडपाक धाडली आनी तिच्या घरा तिच्या देराक खबर 
पावयली. शंकूकाका थंय पावल्लो. चारूलताक पळोवन तो आबूज 
जाल्लो. SACHA गाडी आयली. गाडी चारूलताक घेवन हॉस्पिटलांत 
गेली. वांगडा शंकूकाका, हेडमास्तर आनी सुधा टिचरूय गेली. 
सगळीं भुरगीं जनेलांतल्यान टिचरीक हाँस्पिटलांत व्हरतात ती 
पळयतालीं. तांच्या मनांत ‘fad जालें काय टिचरीक' असो प्रश्‍न 
नाचतालो. पेद्रक आनी पिटरांक दिसलें आमकां तापयलें म्हूण 
टिचरीक अशें जालें. पूण रोकडेंच तांचे तकलेंत आयलें को 
टिचरीन आमकां खंय तापयल्या? तिणें आमकां बरे तरेन समजायल्या. 
आमकां नाका जाल्लें दिसता वगीच. टिचर वेगीं बरी जाल्यार पुरो. 

सात आठ दिसांनी खबर आयली की चारूलताक ब्रेन ट्युमर 

आसा. आनीक कांय दिसांनी खबर आयली की टिचरीचो ब्रेन 
ट्युमर सामको निमणे स्टेजीक आसा. दोतोरांनी खंय फकत एका 
म्हयन्याची Wet दिल्या. आनी अशेंय सांगलां खंय की केन्नाय 
कितेंय जांव येता. 

शंकूकाकान आनी ताचे घरकान्नीन चारूलताचें खूब केलें. 
घरांत तिगांच आसतालीं हालीं. आनी तिगांचेंय बरें वतालें. तिगांय 
एक मतानशीं चलतालीं. सगळें at चल्लां आनी हें अकस्मात 
नाका जाल्लें घडलें. बाबूश असो पयस पल्ल्याक. ताचें काम 
निमण्या टप्यांत आसा. चारूलता म्हण्टा ताका कांयच कळोंव 
नाकात. आपल्याक कितें जालां हाची पुराय कल्पना तिका आसा. 
आपलें दुयेंस हाताभायर गेलां. तेन्ना व्हडले डॉक्टर हाडले म्हूण 

हाताक लागपाचें ना. आनी म्हणून ताका आपयल्यार ताचें व्हडलें 
लुकसाण जातलें. दोतोरांनी म्हाका फकत म्हयनो दिला. पूण तो 
येसर हांव रावतलीं. ताका मेळळे बगर म्हाका हांगाच्यान कोण्ण 
हालोवंक शकचो ना. म्हाका म्हज्या आशिर्वादाचो हात ताच्या 
माथ्यार दवरपाक जाय. ताच्या जैताचें तेज पळोवनूच हांव हांगच्यान 
निरोप घेतलीं. 

शंकूकाकान फोनावयल्यान आवयच्या दुयेंसाविशीं खास करून 
कांय सांगूक ना. फकत ती दुयेंत आसा. हॉस्पिटलांत आसा, 
भियेवपाची गरज ना, तिका तकली फोडपाची पिडा आसा. ताप 
येता.. 

बाबुशाक आयकून थोडो भास जालोच. पूण ताचो वावर 
सोंपपाचे वाटेर आसलो. डिसेंबराचे पंदरा तारीक मेरेन सगळें 
सोंपोवन सतरा डिसेंबराक तो विमानांत बसतलो आसलो. 

चारूलताचे लागींचे, पयसचे सगळे येवन तिका पळोवन 
वचपाक लागले. तिचे भाव, भयणी आयल्यो. आवय-बापूय 
आयलो, Waza, काका, मामा सगळ्यांनी येवन तिची भेट 
घेतली. सगळ्यांच्या तोंडार एक भिरांत आनी काकूट सदांच 
झळकतना चारूलताक दिसताली. दोतोरान तिका न उलोवपाचो 
सल्लो दिल्लो. ते भायर तिकाच कोण्णाकडें उलयन दिसनासलें. 
येता तितल्या लोकांक ती हासून दाद दिताली. पूण कोण्णाकडें 
उलोवंक धज नासली. ती जाणा आसली कोणूय उलयल्यार 
फकत दुखाचे कडूच चड आयकुंचे आनी सोंसचे पडटले. पूण 
मनांतल्या मनांत तिणें आपल्याक जाल्ल्या शारिरीक Gard व्हडलेंशें 
मानूंक नासलें. मरण हें सगळ्यांकूच आसता हे विशीं तिका 
सामकें खबर आसलें आनी हे खातीर मरणाक खंयच्याय खिणाक 

येवकार दिवंक ती तयार आसली. ते खातीर मरण ही लोक 
समजता तसली भियेवपाची गजाल न्हय हेंय तिका कळटालें, 
शरिराचे त्रास आसाच आनी ह्या संवसारांत येतना जशें आपल्या 
हातांत कांय नासता तशेंच ह्या संवसाराच्या माचयेवेल्यान वयतनाय 
वचपाचो वेळ आनी वचप आमच्या हातांत नासता. संवसारांत 
येवन आमी हे माचयेर तरातरांचे खेळ करतात. कांय खेळ आमच्या 
मना सारके आसतात. कांय मनासारके जातात जाल्यार कांय 
मनासारके आसय ना आनी जायनाय. तरी आसतना खेळत राबचें 





पडटा. कारण आपल्या हातांत कांय नासता. कांय खेळ तर 
आपशींच घडत आसतात कोणाकोणाक लागून. मागीर मात दिसता 
की तशें ह्या खेळाचेर आमचें कांयच नियंत्रण नासता. पूण अशें 
म्हणून जर आमी आमचे वयलें नियंत्रण सोडलें जाल्यार मात 
सगळो खेळ विचको जावन वता. कारण खेळ एकट्याचो नासता 
तर तो आसता एक सांघीक खेळ. हो सांघीक खेळ खेळून जाला. 
म्हज्या वाट्याक हो खेळ उणो आसा. आनी हे माचयेवेल्यान 
भायर सरपाचो वेळ आयला. हाचे बगर म्हाका आतां गत्यंतर ना. 
आनी हे खातीर दोळ्यांत दुकां हाडून एक नाका आसलेलो आलायतो 
खेळ आनी कित्याक करप? कारण हो खेळ करून सुखय मेळना 
आनी चालंत खेळाखांतीर चड वेळ मेळटा अशेंय ना. ह्या सगळ्या 
पसून पयस रावपाखातीर हांवें थारायलां, कोणाचकडें उलोवप ना, 
उतरांचो खेळ बंद. दुर्येसाच्या खेळांत होय खेळ सोबून वता. 
बाबूश आतां आपल्या पायांर भरभक्कम उबो आसा. कांय 
वर्सा फाटीमेरेन ताचे संबंदान जो एक seat म्हाका दिसतालो 
तसलो हुस्को बाळगुची गरजूच आसली अशें आतां दिसना. 
कारण बाबूश आपूण जावन सगळ्या अभ्यासांत रस घेत. आसलो. 
म्हज्या हुस्क्यांक लागून तो शिकलो अशेंय ना. ताणें केल्ले सगळे 
दिगंत गाजोवपी पराक्रम ही ताच्या हावेसांची फळीत कृती आसली. 
आनी आतां तर अमेरिकेसारक्या शारांत आपल्या कर्तृत्वाच्या 
बळग्यार शिकपाक गेला. थंय तो गाजोवन येतलो हे बद्दल 
दुबाव ना. गाजोवप हेंच कितें कर्तृत्व अशें न्हय पूण तो ज्या 
विशयांत मन घालता त्या विशयांत तो गहन Garda आनी 
गगन-उंचायेर पावता आनी आपशींच ताचें नांव जाता. ताचे 
म्हणण्याप्रमाण ताका धर्तर उलो घालता. ही धर्तर हें सैमूच ताका 

सगळें समजायता. आनी मागीर जमता आगळोच खेळ. 

आनी कितले दीस आसा काय बाबूश येवपाक? 

बाई आनी आईन म्हजी कितली सेवा केली आनी आतांय तीं 
करतात! आईची तर हांव धुवच. बाई म्हजी व्हडली जाव. पूण 
बाई धुवे परसूय चड आपलेपणान म्हजी सेवा करता. केन्ना 
केन्नाय दोगांय दुकां गळयत बसतात. मागीर म्हाकांय सोंसपाक 
जमना. हांवूय तांच्या मोगान आनी दुखान दुकां गळयतां. मन सू 
जाता. पूण हांव एक करतां आनी तें म्हटल्यार हांव उलयना. 

दीस दीस वता..दोतोर..आनी तांचे तरातरांचे स्वभाव आतां 
म्हाका पाठ जायत आसा. तशेंच नसी. कांय नसी आनी कांय 
दोतोरांचें म्हटल्यार बापायचें आनी भुरग्याचें वा आवयचें आनी 
भुरग्यांचें नातें. जें लक्तुबायेचें आसता तशें नातें आपल्या 
वायटाकारांकडें दवरता. कांय आया, प्यून तुमकां मदत करपाक 
तयारूच आसतात. 

बाबूश केन्ना पावता काय? संवसार गाजोवन येतलो तो. 
आनी हांगा ताका कितें दिसतलें? ही खाट, ही हांव... म्हजें 
भागत वयतलें शरीर . म्हजो निस्तेज जायत वयतलो चेहरो..आनी ' 
अरसत वयतली म्हज्या जळनिर्मळ दोळ्यांची आभा... बाबूश... 
म्हज्या मोगाळ बाबूश..म्हज्या जिवा बाबूश..म्हज्या काळजा 
बाबूश...म्हजो लक्तुबायेचो बाबूश...बाबूश रे...तूं..तूं केन्ना 
येतलो.. केन्ना येतलो बाबूश...बाबूश..बाबूश...तिज्या तोंडांतल्यान 
केन्ना उतर भायर गेलें कळळेंच ना. 'आयकलां..' बाईन व्हडल्या 
देराक आनी आपल्या घोवाक म्हटलें, आयकलां...आयज 
कितल्याशाच दिसांनी पयलेच खेपे बाबूश म्हटलें. 

छाकूकाकान जाफराक टॅक्सी घेवन १० वरांमेरेन घराकडें 


आपयल्लो. मुंबयच्यान येवपी फ्लायटीचेर बाबूश येवंचो आसलो. 
आनी फ्लायट ज्युस्त बारांक येवंची आसली. आगशी तारीर 
वचून फेरीबोटीन पलतडी आनी मागीर वास्को एयरपोर्टार पावता 
म्हणसर एक सवाय वर लागूं येता. आपणें मातशें बेगीन तयार 
आसप बरें. 

दिस्त धा वरांचेर जाफरान देठठया भायर हॉर्न वाजयलो. 
शंकूकाका तयार आसलो. बायलेचो निरोप घेवन बाबुशाक हाडपाक 
शंकू भायर सल्लो आनी येवन पुर्तुगेजा मुस्तिंतले आवस्टीन 
गाडयेंत बसलो. जाफर आपले गाडयेक लक्तुबायेन सांबाळटालो. 
शंकूकाका गाडयेंत बसून दार मारतलो इतल्यान घरकान्न धांवत 
येता ती ताणें पळयली. तिणें देठठयांत येवन सांगलें की बाबुशाचो 
फोन आसा. शंकूकाका घरांत गेलो. ताणें फोन घेतलो. बाबुशान 
ताका फोनार कळयलें की ताची फ्लायट जिस्त बारांक एयरपोर्टाक 
तेंकतली. गाडी घेवन यो म्हूण सांगलें. शंकूकाकान ताका कांय 
खास पोस्ट आयलां da सांगलें. तें पोस्ट घेवन यो म्हूण ताणें 
काकाक सांगलें. वाटेर पळोवंक गावतलें म्हूण, आवयची खबर 
जाली. शंकूकाकान सांगलें को आपूण भायर सरतां म्हण. आनी 

बाबुशान फोन दवल्लो. भायर येवन ताणें ताचें गरजेचें आनी 
इंपोर्टट पोस्ट घेतलें आनी तो येवन गाडयेंत बसलो. 

गाडी धांवडावपांत जाफर कास्ताद..गाडी पिलार पावली. 
आगशीच्यान डॉक्मीकडे आनी करीत करीत गाडी पांच मिनटां 
भितर आगशी तारीर पावली. जुवारी फेरीबोट सुटून मदीं पावल्ली. 
एक ट्रक आनी एक आलुगेर गाडी मुखार आसली. कांय लोकूय 
धक्यार उबे आसले. उदकाचो लोट नेटान आसलो. उदक वताच्या 
चडट्या भाराक लागून ल्हारेवन लखलखतालें. मदींच एक संवणारांचे 
ft झोपोवन जमनीवटेन वतालें. वास्को वटया बोटीचे आवाज 
येताले. कांय बाजी मार नेटान मीन गोंयासावन भायर व्हरपा 
खातीर वास्को वटयां वयताल्यो. तांचो पेजाद आवाजूच हें सगळें 
सांगतालो. शंकूकाकाक दिसलें की हें दृश्य जर बाबुशान पळयल्लें 
जाल्यार तो म्हण्टलो आसलो ह्यो बार्जी.. फितूर बाजी ज्यो ह्या 
सुनापरान्तांतलें भांगर व्हरून भायल्या देशांक पावयता. उणाक 
पयशांक आनी ह्या मिनांतल्यान जो म्हाल त्या त्या देशांतल्यान 


आमकां परत गावता तो  म्हारग म्हाल आमी विकतो घेतात. ह्यो 


बाजी न्हू त्यो गोंयच्यो वैरिणी. ह्यो वैरिणी हांगच्या भांगराचेर 
हांगासर प्रक्रिया करिना. ही प्रक्रिया हांगाच केल्ली जाल्यार ताचो 
फायदो हांगाच्या लोकांक जातलो आसलो. हांगाच्या लोकांक काम 
मेळटलें आसलें. हांतल्यान तयार जाल्ली वस्त सवाय दरेन आमकां 
मेळटली आसली. आपल्या देशाचें हीत ह्यो पळयनांत. ते संबंदान 
विचार करिनांत. हांगाचो लोक मेकर जावंक शकतात ही धेंकाची 
गजाल ह्यो विसरतात आनी हो वेळ मिनाच्या धेंकान हड्डें मिरोवपी 
गोंयचे कितलेशेच म्हाल दोंगोर परदेसांत पावयल्यात... इतल्यांत 
फेरीबोट रांपाक लागली. रांपार काम करतल्यानी शिडयो लायल्यो 

आनी लोक भायर सरपाक लागलो. लोक आयल्या उपरांत गाडयो 
भायर काडल्यो. बरोबर शिडयांचेर रोदां घालून भायर काडप 
आनी भितर घालप म्हटल्यार सर्कस. पूण हे ड्रायव्हर ती बेस बरी 
खेळटात. 

सगळीं वाहनां भायर आयल्या उपरांत पलतडी वचपी लोक 
भितर सरपाक लागलो..उपरांत एक ट्रक... एक आलुगेर गाडी...एक 
आवस्टीन आनी एक पिकप भितर सल्ली. फेरीबोटींत ते उपरांत 
पणजेच्यान आयल्ले एके बसीन पेशिंजर हाडले. ताका लागून 

फेरीबोट स्टार्ट मारून तांचेखातीर आयली. इतल्यान मडकयच्यान 
येवन तारीक लागपी पेशिंजरांनी हात केले म्हूण ताणीं तिकोट 
काडून येसर ती थांबयली. तांकां घेवन फेरीबोट पलतडी वचपाक 
जुवारेचें उदक कापूंक लागली. कुठ्ठाळे साकून येवपी फेरीबोट 
न्हंयच्या मध्याक गावली. वास्कोचें सुंदर पयस-चित्र मनाक भाळोवन 
गेलें. दुसरे वटेन मडकयच्यो दोंगुल्ल्यो आनी जुवारेचो कूम जुंव्या 
वटयां वचपी फांटो हें चित्र पळोवन फेरीबोटींत आसात काय 
स्वर्गात आसात तेंच कळना जाता. फेरीबोट कुठ्ठाळचे तारीक 
लागपाचे वटेन नेटान वचपाक लागली. रांपाक लागतकच मागीर 
तेच सोपस्कार. तांची आवस्टीन जाफरान स्टार्ट माल्ली. आनी 
शिड्यावयल्यान सांबाळून वयर काडली. गाडयेन दाबोळी एयरपोर्टार 
वचपाची वाट धाल्ली. 

शंकूकाका पास काडून एयरपोर्टार वचपाक गेलो. भितर वचनाफुडें 
अनांउंसमेंट जालो की बॉम्बेची Gorse जिस्त बारांक तेंकतली. 
घडयाळाचेर बारांक वीस मिनटां उल्लेलीं आनी सेकंड कांटो मार 
नेटान एकेक पावल फुडें उडयत वचत आसलो. हेवटेन daca 
पळयतां पळयतां वेळ कसो कसो गेलो तें कळळेंच ना, आनी 
विमान देवपाचो आवाज जालो. | 

विमान पयशिल्ल्यान आयलें. मागीर सिडी लागली. कांय 
लोक देंवल्या उपरांत शंकूकाकाक बाबूश सिडी देंवताना दिसलो. 
ताच्या हातांत एक ल्हानशें बॅग आसलें आनी दोळ्यांर काळें 
वकल. बारीक केंस, गाबार्डीनाचें जॅकॅट.. जीन पेंट आनी शर्ट. 
पळोवपाक तो आतां अपटुडेट दिसतालो. हरशीं रंगान गोरो पूण 
आतां ताची गोरसाण इल्ली चडूच तेजाळ दिसताली. ताच्या 
तोंडार ताच्या गिन्यानाचेंच तेज रसरसतालें. पयशिल्ल्यानूय 

शंकूकाकाक ताचें हें प्रसन्न व्यक्तिमत्व भूल घालून गेलें. तसो तो 
ताका पुतच मानपाक लागलेलो. आपल्या पुताचें हें वैभव पळोवन 
तो आपल्याक भुरगीं ना हें लेगीत विसरून गेल्लो. 

लांवजाभायर वचून शंकूकाकान बाबुशाक वेंगेंत काडलो. मागीर 
ते येवन लांवजार बसले. आनी रोलींग बेल्टाचेर आपलें सामान 
येवपाची वाट पळयत रावले. इतले मदीं काकान ताच्या प्रवासाची 
चौकशी केली. आनी मागीर आवयची खबर सांगली. काकान 
ताका सगळेंच सांगलें. कारण तो स्वता दोतोर जाल्ल्यान ताका 
सांगपाची भिरांतूय दिसली ना. बाबुशान शांतपणान सगळें आयकून 
घेतलें. एक दीस मदीं तिणें फकत तुजें नांव घेतलें आनी ती थार 
मोनी जाल्या हेंय सांगलें. 

शंकूकाकाचें SHAT आयकतां आयकतां बाबूश इल्लो इल्लो 
मोनो जायत वतालो. सामान घेवन ते केन्ना येवन गाडयेंत बसले 
आनी गाडी सुरू जाली कळळेंच ना. मदीं जाफरान बाबुशाक 
हडकिलो तें लेगीत ताका कळ्ळें ना. ताणें ताका जाप दिली za 
ताका खबर उल्लें ना. गोंय बदल्लां तीन वर्सा भितर.. सगळे 
जिवीत बदल्लां. म्हाका म्हजी आवय निमणें दर्शन दिवपाखातीर 
धर्तरेचे धडेर उबी रावल्या..केदो बदल..हांव येदो व्हडलो हारवर्ड 
युनिव्हर्सिटीत पी.एच.डी आनी रिसर्च करून आयलां आनी म्हजी 
आवय पर्तवणाखातीर उबी जाल्या..हांवें हाडलेलें गोल्ड मेडल ती 
पळयतली काय ना म्हाका खबर ना..म्हाका कांयच कळना जालां. 
गाडी केन्ना कुठठाळे पावली hos ना...मागीर 
फेरीबोट...पलतड..आनी घरा..घरा पावतां पावतां म्हटल्यार ताका 
पोस्टाची याद जाली. ताणें शंकूकाकाकडल्यान पोस्ट घेतलें. फोडलें 
ना. कारण तो आतां घराकडें पावल्लो. ताणें जाफरभायक रावपाक 

सांगलें आनी तो भितर गेलो. देठठो वलांडून. गावांतल्या जायत्या 
लोकांनी आपापल्या घराच्या दारांतल्यान जनेलांतल्यान बाबुशाक 
पळयलो. रस्त्या मुखावयल्या घरांतले दायजी धाकुदाय ताका 
पळोवन घर मेरेन बाबुशाक मेळपाक आयलो. बाबुशान पत्रा 
उक्तीं केलीं आनी पळयलें. इंडियन मेडिकल काउंसिलाच्या डिरेक्टराचें 
पत्र आसलें की ताणें येवन इंडियन मेडिकल कांउंसिलाक जायन 
जावंचो म्हूण. स म्हयन्या पयलीं हो डिरेक्टर ताका सेमिनारांत 
अमेरिकेक मेळळेलो. ताणें काकाक, धाकुदायक आनी काकोक 
सांगलें. उमेद आनी दूख हांचे धारेर कशें चलप तें बाबुशाक 
कळना जालें. येदो व्हडलो भौमान... पूण वेळ बेमान जाला... 
काकी हांव हाँस्पिटलांत वयतां म्हूण सांगून तो आनी काका 
गाड़येंत वचून बसले. जेवणाखाणाचें ताका पडूंक नासलें आनी 
ताका सांगपाचेंय कितें तें काकीक कळय नासलें. काकीन ताका 
आपले वेंगेंत घेवन फकत कांय दुकां ताच्या माथ्यार गळयल्ली. 

ताच्या दोळ्यांत दुकां पातकडयांच्या कांठामेरेन पावलीं. ताणें तीं 
कशीं तरी थारायल्लीं. 

गाडी पणजे वटेन वचपाक लागली. ते हॉस्पिटलाच्या दारांत 
पावले. शंकूकाकान ताका तिका दवल्लेल्या रूमांत व्हेलो. ताची 
आजी थंय आसली. आनी एक मामाय आसलो. ताची आवय 
दोळे धांकून पडून आसली. आज्जेन ताका वेंगेंत घेतलो. मामान 
ताच्या खांदार हात दवल्लो. सगळें विश्व ताका थाल्लेले वरीं 
दिसलें. हांसत्या तोंडाची आपली आवय.. ताणें आवयक स्पर्श 
केलो. तिच्या माथ्याक स्पर्श केलो. आनी ताणें थंय आसलेले 
तिचे दुयेंसाचे पेपर्स पळयले. ते पेपर्स एक पूत आनी एक दोतोर 
पळयतालो. निर्विकार जावप ताच्या विकारी मनाक शक्य जालें 
ना. तरी ह्या विकारी आनी अविकारी मनाच्या धारेर उबो रावलो. 
ताणें ल्हवू..ल्हवू आपले आवयक थापटिली. ताच्या त्या स्पर्शान 
ताचे आवयन दोळ्यांची हालचाल केली. सगळे तिका पळयताले. 
तिका आपल्या पुताचो स्पर्श याद जालो...ताच्या उतरांची जाग 
तिच्या शिरंतरांत जावंक लागली. तिचीं सगळीं शिरंतरां जश्यो 
फांतोड वेळार कळयो आपल्यो पाकळ्यो ल्हवू coq उसयत 
उसयत फूल जाता तशीं इल्लीं geet sad जावंक लागलीं. 
सगळे तिकाच पळयताले. सगळ्यांकूच दिसतालें की येदो व्हडलो 
दोतोर जावन तिचो पूत आयला तो कितें तरी अजाप करतलो. 
आनी नाय म्हटल्यार तिची हालचाल ही थंय आसलेल्या सगळ्यांकूच 
अजापांत घालताली. तिणें पातकड्यो मातशो हालयल्यो...तिच्या 
गालफडांचे स्नायू हालले. तिच्या आंगाची हालचाल जाताशी 
दिसली..आनी जशीं फुलतीं फुलां कशीं फुलतात तीं सारकीं 
कोणेंच पळयल्लीं नासतात तशेंच थंय आसलेल्या सगळ्यांचें 

जातालें. तिचे दोळे केन्ना उक्ते जाले कोणाकूच कळळें ना. 
आई...बाबुशान म्हटलें आनी तिच्या तोंडार फांत्तोडच्या काळखान 
आपली काजळी सोडून उजवाडाची पसय धारण करची तशी मंद 
स्मिताची रसणाय तिच्या मुखमळार उदेवन येवंक लागली. सगळ्यांच्या 
दोळ्यांत पवित्र दुकांच्यो धारो व्हांवूक लागल्यो. बाबुशान तिच्या 
हातार आपले हात दवल्ले. तिचे वंठ हाल्ले. बाबूश असो महाखर्जाचो 
संथ आवाज तिच्या काळजाच्या गर्भकुडिंतल्यान ल्ह...वू...भायर 
सल्लो. आई.. तुजो पूत आयला. संवसार माडडून आयला. 
भांगराचीं पदकां घेवन आयला. संशोधनांत जैत जोडून आयला. 
आई इंडियन मेडिकल कांउंसिलान म्हाका संशोधन करपाक 
आपयला...आई हें सगळें तुकां ओपतां... आई तुवें घातलेलो 
उलो..हो उलो भारत मातेचो उलो आसलो. म्हाका भारतमाताच 
तुजे रूपान, म्हाका म्हजी आवय म्हूण मेळळी. तुज्या सेवेखातीर 
हांव आयज मेरेन वावरत आयलां आनी हेय फुडें तुजे खातीर 
वावरत राबतलों. 

ल्हवू ल्हवू आवयच्या तोंडार तेज येत रावलें. तिच्यांत उलोवपाची 
sat आयली आनी fact म्हटलें...बाबृश..तुज्या दर्शनाखातीर 
रावतालीं. qt म्हटलां तें सगळें आयकलां. म्हजो खेळ सोंपत 
आयला. तो खंयच्याय खिणाक सोंपू येता. तुवें हे पेपर्स पळयल्या 
आसतलेच... 

सगळे थंय आसलेले अजापान पळोवंक लागले. आनी इतली 
नॉर्मल उलयता तें पळोवन तर ASM अजापले आनी एके तरेची 
भिरांत तांच्या तोंडार मारपाक लागली. 

....बाबूश..तुवें जोडलेले जैत हे भारतभुंयेखातीर आसा. भारतभूंय 
हेंच तुजें जैत... भारतभूंय हेंच तुजें कर्म आनी भारतभूंय होच तुजो 

स्वास. ह्या देशाखातीर तुवें तन मन धनान सेवा करची हेंच 
सांगपाक जाय म्हूण हांव स्वास रोखून रावल्लीं. तुज्या वावरान 
भारतभुंयेचो वावर जावंचो आनी तुज्या वावरान भारतभुंयेचें नांव 
जावंचें हीच भारत मायेची इच्छा आसा. तुका शास्त्री बाईन दिल्ल्या 
लेक्चराची याद जाता आसतली. तिच्याच रूपान भारतमायूच 
आपलो निरोप तुका दिवन गेल्ली. ते दीस चमत्कार जावन गेल्ले 
वरी भारावन गेल्लो. मुखावयलो सगळो काळ तूं फावो त्या 
रस्त्यावयल्यान वचत गेलो. सगळ्यो गजाली तुज्या वावराच्या 
माध्यमांतल्यान आकाराक येत गेल्यो. आयज तूं ह्या वाबराच्या 
एक मोडणार आसा जंयच्यान तुज्या वावराचें दुसरें पर्व सुरू 
जाता. आनी ह्याच वावरांत तुं..जैतवंत जातलो बाबूश..तूं जैतवंत 
जातलो. संगळ्यांक दिसतालें तिज्या दोळ्यांत वातीची जिबोळी 
खुबच हालपाक लागल्या ...बाबूश तुज्या ALAN हात दवरपाक 
जाय म्हूण हे प्राण दोळ्यांत घेवन हांव रावल्यां..तुजें हड्डें म्हज्या 
काळजार दवर म्हज्या पुता...बाबुशांन आपलें माथें तिच्या हड्डयार 
दवरलें. तिणें आपले हात ताच्या माथ्यार..बाबुश.. जैतिवंत जा 

म्हज्या पुता..अशें म्हणत तिणें आपली सगळी उर्जा ताच्या माथ्यार 
ओंपली आनी आपूण सासणाची मुक्‍त जाली. 

बाबुशाक दोतोराक जाणवलें की मायेचो, भारतमायेचो उर्जा 
स्रोत आपल्या माथ्यार आयला. आनी उपरांत ताका आपले आईचो 
थंड आनी जड हात जाणवलो..आतां तर तिच्या हाताचो स्पर्श 
म्हटल्यार गुलाबांच्या पाकळ्यांचो सो स्पर्श दिसलो. आनी एक 
उदात्त भावना ताच्या सगळ्या आंगभर सरसरत गेली. आई” असो 
हुंडको ताच्या गळ्यांतल्यान भायर सल्लो. 'बाय..' म्हणत तिचे 
आवयन हामेर घातलो..आनी नातवाक तिणें घट्ट वेंगेंत धल्लो. 

बाबूश मोनो जालो. ताका दिसलें आतां फकत धर्तरमायेच्या 
उल्याक साद दिवप.. धर्तरी मायूच आसली..देखूनच घडये आपल्या 





।क्‍ 

, कामांत म्हाका आनीक आडखळ जावंची न्हय म्हूण तिणें हांगासल्ल्यान 
प्रयाण केलां. आतां म्हजो फुडलो वावर तुज्याच पांयार 
ओंपपाखातीर..म्हूण ताणें आपले आवयचे पावलांचेर आपली 
तकली दवल्ली आनी मागीर ताणें तिच्या उक्त्या दोळ्यांच्यो 
पातकड्यो धांकल्यो आनी चादर तिच्या तोंडार ओडली. 

दीस जाल्या उपरांत तो इंडियन मेडिकलान वचपाक भायर 

सल्लो. दोळ्यांत sai आनी मनांत व्हड विस्वास घेवन तो वतालो 
जैत मनांत खेळयत. 

आपल्या 'पर्वनवा' ह्या पुस्तकाविशी मनोगत उकतायताना केंद्रिय साहित्य 
अकादेमी पुरस्कारान भोवमानीत SG रमेश वेळुस्कार सांगतात ... | 

.. गोंयच्या स्वातंत्र्या उपरातचो काळ. गोंयच्या स्वातंत्र्यापयलीं शिक्षणाची 
अवस्था खूब अस्कत आसली. गोंयांत शिक्षणाचो प्रसार खर्‍या अर्थान जालो तो 
पुर्तुगेज गेल्या उपरांत. गोंयच्या सामान्य मनशामदीं शिकपाची Sat जागली. आनी 
ताणेंमन लावन गिन्यानाचो उत्सव जगपाचें थारायलें. सर्वसाधारणपणान मनशाच्या 
जिवनांत कितें मोठ्ठे अवाढव्य बदल जातात अशें ना. पूण मनाच्या थरांचेर ते जातात 
आनी सामान्य मनशांत तें सामान्यपणान मुखार येता. तांच्यांत खंयच्याच गजालींचे . 
प्रदर्शन मांडपा इतली जाग येवंक ना. पूण तांच्यांतले उत्फर्के संवेदनेन चिप्प भल्लेले 
आसात. एके सादे जिणेंतल्यान एका असामान्याच्या अवस्थेपर्यंत समाजमनाचो भाग 
असो मुखार सरता ताचें सहज चित्रण ही नवलकाणी करता. 

पुर्तुगेजाच्या शेका तळा ह्या अदृश्य अशा पेजांसकळ गोंयच्या सामान्य मनशाचें 
जग चेपून गेल्ले. तातूंत एक नवें चैतन्य आयले. मुक्ततायेचें. हातूंत मुक्ततायेचो 
उद्रेक ना तर सहजताय आसा. आनी ही सहजताय सगळ्याच सामान्य जगाक गरजेची 


आसता हें सगळे सहजतायेन व्यक्त जांव येता हें प्रकर्शान पळोवपाचो यत्न हांवें हांगा 
केला. 

